

# ادبي يادڻتونه

عبدالغفور لڀوال

Download From: [aghalibrary.com](http://aghalibrary.com)

د کتاب نوم: ادبي یادښتونه  
لیکوال: عبدالغفور لېوال  
ناشر: د افغانستان د قلم ټولنه  
د نشر شمېر: ۴۸  
تیراژ: زر ټوکه  
د پښتې طرحه: ژکفر حسینی  
د چاپ کال: ۱۳۸۸ هـ. لمری ز  
د چاپ ځای: د افغان مسلکی مطبعه



## دا مقالې

دا د بپوهنې د يوه زده کوونکي په توگه مې وخت ناوخت يو شمېر يادښتونه کارلي، چې له کښلويې موخه د ځينو ادبي تجربو بيان، يا د يوې ځانگړې سکالو شننه وه.

په شعر او شاعری کې، چې هر کله له خپلو تجربو يا د نورو په ښکلو شعرونو کې له يوې ځانگړنې سره مخامخ شوی يم نو يې په اړه مې خو کرښې ليکلي، چې د ځوان کول لپاره پاتې شي.

زه په مشاعرو او ادبي ناستو کې د زلميو ليکوالو او شاعرانو له ډبرې مينې سره مخامخ کېږم، کله کله دا ادبپوهنې د ځينو مسألو په اړه پوښتنې راڅخه وکړي، زه په هغه شيبه کې څه ماتې گوډې څرگندونې ورته وکړم، خو چې يوازې شم نو ځان راته اړ او پر

ښکاره شي، بيا کتابونو ته سرورښکاره کړم، خپلې تجربې راوشاربم او پر هاغو مسألو څه ليکنې وکړم، د همدې لپاره په خپلو دغو ليکنو کې نه د ژورې څېړنې دعوا کوم او نه هم د کوم مهم پرمختگ ډبره پر سينه موبنم، بس هسې له خپلو زلميو دوستانو سره يې صميمي مشورې گڼلای شم.

په دغه کوچني غونډ کې د شعر او تصوير په اړه زما يو څو مقالې شته او همدلته يې ښايي ياده کړم، چې په دې اړه زه نورې ليکنې هم لرم، چې يو مهال به يې د يوه ځانگړي څېړنيز کتاب په ترڅ کې خپرې کړم، انشالله د پښتو ژبې او ادب د ماسټرۍ د دورې ځينې څېړنيزې ليکنې مې هم را اخیستي، چې ماته يې خپریدل گټور بريښېدل. دا ليکنې د کلاسيکې دورې پر متونو راچورلي. له تاريخ سره د ادبياتو اړيکې، تل زما لپاره په زړه پورې څه وو، زما ځينې ليکنې ددې دوو بشري پوهنځانگو په برید کې کارل شوي دي او د تيورۍ له پلوه مې هم په دې اړه څه نا څه ليکلي چې يو دوه يې په همدې غونډ کې درته وړاندې کوم.

اوس به پوښتنه رامنځته شي، چې ولې دغه ليکنې دلته راغونډه و؟

ما په ژبو او ادب پوهنځي کې د زده کړې له مهاله د داسې کتابونو کمې احساساوه، چې ځينې ادبي نومونې او مسایل دې تر بحث لاندې راولي، هغه مهال ما فکر کاوه لږ تر لږه د جدي بحثونو د پېل کېدو لپاره ښايي لومړنۍ ليکنې وشي، په افغان ادبي بهير او د قلم د نړيوالې ټولنې په غونډو کې زموږ له څو کلنو ناستو ولاړو سره دغه اړتيا نوره هم جدي ښکاره شوه، ما فکر وکړ، چې ابتدايي بحثونه ښايي را پېل کړو، ولو که نيمگړي هم وي، همدا چې يو زلمی محصل را پاڅي او ددغو پيليزو ليکنو نيمگړتياوو ته گوته ونيسي هم موږ به لوی کار کړی وي. ځينې دغه ليکنې چې تاسو يې په دې مجموعه کې لولئ، هلته او دلته خپرې شوي دي او له نيکه مرغه هرې يوې يې زما له زلميو ملگرو سره يو شمېر پوښتنې او د بحث لپاره تنده را پارولې ده، هغه څه چې موږ يې تمه کوله او کوو يې. نو ښه به وي چې دا ټولې په يوه ټولگه کې راټولې کړو.

ما له خو کلونو را په دې خوا غوښتل د خپلو گڼو ادبي مقالو يوه غوښنه برخه په بېلا بېلو مجموعو کې راغونډې کړم، خو د روزگار بوختياو و نه ورپرېښودم، په همدې ورځو کې پر ما گران اجمل تورمان (چې نوبتگر او هڅاند ليکوال، شاعر او رسنوال دی) په ما غږ وکړ، چې ددې ليکنو يوه منځنۍ ټولگه ورته چمتو کړم، چې را چاپ يې کړي او د هغو څلريشت ساعتونو په موده کې، چې گران تورمان وخت راکړی و، ايله مې همدومره راغونډې کړې، دلته ددغه ځوان فرهنگي له هڅو څخه د زړه له کومې مننه کوم همدا راز له هريوه بناغلي ژکفر، بناغلي همت، بناغلي صلاحی او نورو څخه هم مننه چې د کتاب په خپراوي کې يې لاس وکړ.

زما د ادبي اړيکو له کور (د قلم نړيوالې ټولنې) څخه خوښنه، چې ددې مجموعې چاپ يې پر غاړه واخيست او له خپلو ځوانو ادبي دوستانو څخه هم مننه چې د کتاب تر لوستلو وروسته به دا ليکنې په غځېدونکو بحثونو و ارزوي، له خپلو مشرانو او استادانو څخه هم هيله لرم چې زما د بحثونو خامۍ او نيمگړتياوې را په گوته

کړي

له گران عبدالواسع ساهو څخه مننه، چې که دده فرهنگي مينه نه  
وای نو زما په شان د نامنظمه ليکوال يوه ليکنه به هم نه وای  
خوندي.

تر دې ډېر د خپلو ماتو گوډو و کړنو او ستاسو ترمنځ نه خنډ کېږم.  
د ملي ادب د بنسټيزې او ودې په هيله.

عبدالغفور لېوال

۱۹/ثور/۱۳۸۸

کابل



## په شعر کې د فکر او خیال موازنه

د شعر لپاره یو تر ټولو او سمهالی تعریف دادی: (شعر په لنډه او

آهنگینه ژبه د انداو تخیل عاطفي تړون دی)

ددې تعریف له مخې موږ د شعر لپاره دوه ډوله لازمي عناصر

پېژنو، لومړی د شعر بهرني عناصر او دوهم د شعر داخلي یا

محتوایي عناصر. د شعر بهرني عناصر لنډه او آهنگینه ژبه یعنې

وزن، آهنگ، ایجاز، قافیه او نور دي، چې تر ډېره بریده د شعر په

تخنيکي جوړښت کې ونډه لري. دوهم ډول عناصر چې د شعر

داخلي عناصر يې بولو هغه فکر(اند)، تخييل، عاطفه او نور دي. په شعر کې يو شمير نور جوړوونکي عناصر لکه تصوير، سمبولونه او اساطير په دواړو برخو يعنې بهرنيو او محتوايې عناصرو پورې اړه لري.

اوس راځو دې ته چې فکر او خيال په شعر کې کوم ځايونه لري؟ فکر د انساني ذهن او اعصابو د هغه فعاليت نوم دی، چې يو انسان يې په ارادي توگه د خپلو ورځنيو چارو لپاره کاروي. ددغه فعاليت متداوم شکل ته تفکر وايي چې ترډېره د يوې پېښې، څيز، مفکورې يا غوښتنې په اړه حقايق ترلاسه کوي.

خيال د انساني ذهن د هغه فعاليت نوم دی چې له موجودو واقعيتونو څخه داسې څه ترسيم او تصوير کړي، چې له همدې ذهني چاپيريال پرته په حسي محيط کې وجود ونه لري. له هغه ځايه چې د تخييل جوړوونکي عناصر حقيقي او حسي څيزونه دي ځکه خو ويل کېږي چې هر تخييل په يوه نه په يوه بڼه په حقيقت کې رېښه لري. د خيال او خوب ليدو ترمنځ توپير همدومره دی چې تخييل

ارادي دی او د عقل له خوا رهبري کيږي خو خوبونه غير عقلي، غير ارادي او دلاشعور په ساحه کې پېښېدونکي دي.

که موږ احمد پنځه کاله مخکې ليدلی وي او اوس يې بيا وینو، نو د فکر په مرسته يې را په يادوو، چې ددې شخص نوم احمد دی او پنځه کاله مخکې مو په دغه يا هغه ځای کې ليدلی دی. دلته احمد - پنځه کاله - ځای او پيژندل ټول واقعي حقايق دي، چې د فکر په مرسته تشخيصيږي.

خو همدا چې فکر کوو احمد به يو ښه سندرغاړی وي، په يوه سټيژ به ناست وي ښکلې سندرې به وايي، ډېر خوږ غږ به يې وي او خلک به ورته لاسونه پرکوي، دا ټول د احمد په اړه زموږ تخييل دی، دلته هم احمد، سندرغاړی، خوږ غږ، سټيژ او د خلکو د لاسونو پرکول عيني څيزونه دي خو څرنگه چې حقيقت نه لري او يوازې زموږ د تخييل په ځواک سره يو ځای شوي نو خيالي بڼه لري.

بل ځل موږ وینو چې احمد له يوه ښامار سره جنگ کوي، يا احمد وزرونه پيدا کړي او په اسمان کې الوزي، يا خو احمد له ملاخه کوز په يوه کب بدل شوی او په اوبو کې گرځي، کيداى شي دا خوب



وي ځکه بنامار، د احمد وزرونه او له ملا څخه کوز په کب بد لیدل  
 په واقعیت کې رینه نه لري او یوازې په خوب کې پېښېدلای شي.  
 دا مفهومونه د انسان پیژندنې او ارواپوهنې په ویش کې راتلای  
 شي خو په شعر کې داسې نه ده. په شعر کې فکر، خیال او خوب  
 ترمنځ ښکاره سرحد او پوله نشته، دا به د پرستونزمن کار وي، چې  
 ووايو د یوه شعر په جوړښت کې کومه برخه فکر دی، کومه خیال او  
 کومه خوب. ځکه چې په شعر کې د خیال ساحه دومره پراخه او  
 ځواکمنه ده چې هم فکر او هم خوب لیدل رانغاړلای شي، دلته  
 کیدلای شي احمد هم یو ښه سندرغاړی وي او هم یوزرین کب یا  
 وزر لرونکی مرغه، خو په دې شرط چې خپل شاعرانه منطق ولري.  
 او دا عقل دی چې مورته د شاعرانه منطق حدود ټاکي.

شاعران شعر د خیال بچی بولي، حال دا چې خیال د شعر سینگار  
 کوونکی او د ښکلا ییز ارزښت پنځوونکی دی. د شعر اصلي اډانه  
 فکر جوړوي. د شعر محتوا، مفهوم او مانا د فکر له لورې رامنځ ته  
 کیږي یعنې فکر غواړي یو څه ووايي، یوه خبره وکړي خودا خبره  
 وچه او یوازې خبره وي، تخیل چې ورته راشي دا خبره شاعرانه

کري سينگار يي کري او بنکلي يي کري همدلته ده چي د فکر  
 او خيال له پيوستون څخه د شعر بدن جوړ شي راضي په دغه شعر کي

د فکر او خيال ونډه وپيژنو:

نن دې يادونو لکه مسته پېغله

زما زړگي لکه بنکلوکي ماشوم

په هوس و تخناوه

څومره دې و خنداوه

له ډيره شوقه دې پري سپين غاښونه ولگول

څومره دې وژړاوه

اوس يي په غيږ کي نيسه

اوبنکلوه يي په ناز

رضا کوه يي که رضا دې نه کړ

نادان ماشوم دې زمانې خبروي.

پير محمد کاروان

فکر: د معشوقې یادونه د عاشق زړه په هوس کې اچوي، ژړوي يې او ځوروي يې، که معشوقه د خپل عاشق زړه خوشاله ونه ساتي نو د عاشق زړه به رسوايي جوړه کړي.

دا د شعر سناريو، خاکه يا طرح ده او فکر جوړه کړې ده، خوبس يوه طرح ده اولاتروسه ښکلې نه ده، ځکه شاعرانه نه ده، مگر د فکر له خوا رامنځ ته شوې ده، اوس نو خیال راځي او خپل نقش ادا کوي گورئ:

خیال: د معشوقې یادونه دومره ښکلې او خواږه دي لکه یوه مسته پیغله چې د عاشق پاک، معصوم او نازولی زړه، چې دیو ښکلې ماشوم په شان دی تخنوي خندوي او بیا له شوق او هوس څخه خپل سپین غاښونه پرې لگوي، له همدې امله ښکلې ماشوم ژاړي اوس نو ددې ښکلې پیغلې وظیفه ده چې دغه ښکلې ماشوم په غیر کې ونیسي، ښکلې یې کړي او رضایې کړي او که نه د عاشق د زړه ماشوم به ټولې زمانې خبرې کړي.

دلته تشبیهات، استعارې او تصویرونه، چې په واقعیت کې رینښې لري خو حقیقي نه دي، د تخیل په مرسته رامنځ ته شوي د

معشوقې یادونه له مستې پیغلې سره او د عاشق زړه له بنسکلو کې ماشوم سره تشبیه شوي، دلته خبره یوازې تر تشبیهاتو پورې محدوده نه ده پاتې دا دواړه (مشبه او مشبه به) د خیال په مرسته گڼ عاطفي تصویرونه رامنځ ته کوي، په هوس تخنول، له شوقه په غابنول، په غیر کې نیول دا ټول بنسکلي خیالي تصویرونه دي، خو دا هر څه د فکر له خوا په رامنځ ته شوي طرحه کې پېښېږي او خیال د فکر رعایت کوي، په شعر کې د فکر او خیال ترمنځ تناسب او موازنه رامنځ ته کېږي او په نتیجه کې شعر جوړېږي.

شعر کټ مټ لکه انځورگري، د کلماتو په مرسته تصویر جوړوي انځورگر (نقاش) لومړی فکر کوي چې څه انځور کړي مثلاً غواړي چې یوه بنسکلی پیغله له یو اوبن سره رسم کړي او د کوچیانې ژوند یو تصویر رامنځ ته کړي. هغه تصویر چې له پیغلې، اوبن او کوچیانې ژوند څخه شته د انځورگر فکري د پېنسل په مرسته طرح کوي وروسته فکر ورته رنگونه ټاکي مخ سپین غنم رنگه، شونډې سرې او سترگې تورې خو د بنسکلا معیارونه او د رنگونو تناسب د کوچیانې ژوند اغېزمنتیا یا تاثیر د کوچي پیغلې په څېره کې یوه

پټه او مرموزه غمجنه غمزه د خيال په مرسته رامنځ ته کيږي چې د هنرمند انځورگر په خيال کې شته. شاعر هم همدا کار د کلماتو په مرسته کوي او د فکر او خيال په عاطفي تړون او آهنگينو کلماتو کې يوه بنکله انځورگري زموږ په مخ کې ږدي.

بې فکره تخيل داسې دی لکه څوک چې يوې سپينې ټوټې ته سره، شنه او ژيړنگونه ورو شيندي او هيڅ ډول انځور را منځ ته نه کړي. او بې تخييله فکر داسې وي لکه څوک چې په کامره ديوي پيغلي عکس واخلي او موږ ته يې را ونيوي. په لومړي کار کې هدف او په دوهم کې هنر نه شته، هغه مهال چې هنري هدف او هنري سينگار د فکر او خيال په مرسته رامنځ ته شي هنري اثر رامنځ ته کيږي. له همدې ځايه ده چې موږ په خپله هنري هستونه کې هم د فکر او هم د خيال موجوديت، توازن او منطقي تړون ته کلکه اړتيا لرو چې ځوان هنرمند شاعران يې بسايي موجوديت او موازنې ته کلکه پاملرنه وکړي.



## شعر او تصویر

تصویری کلام څه ته وایو؟ کله کله مورږ په ورځنیو خبرو کې دداسې مطلب په هکله خبرې کوو، چې اوریدونکی یې د خبرو اوریدو پر مهال، نه مورږ او نه زمورږ د خبرو کلیماتو ته توجه کوي، بلکې

مخامخ د هغې موضوع لپري تعقيبوي چې موږ پرې خبرې کوو. دلته دوه څيزونه زموږ خبرې تصويري کوي، يو دا چې يوازې پر ټاکلې موضوع خبرې وکړو او له ډېرو حاشيو څخه ځان وساتو او بل دا چې د ټاکلې موضوع کيسه په داسې بڼه وکړو چې پينښې، څېرې، اشياء او حرکات د اوريدونکي لپاره تمثيل شي. د هرې کلپمې شاته يو مفهوم پروت دی، د مفاهيمو منظمې او په ارادي بڼه جوړې شوې مجموعې ته ژبنی تصوير او د کليماتو مجموعې ته تصويري کلام ويلی شو. مثلاً آس-شنه-ورشو-سهار-منډې وهل، ټول کلپمات دي او په انتزاعي توگه د هرې يوې شاته يو مفهوم شته اوس که ووايو: "سهار دی او په شنه ورشو کې يو آس منډهې وهي" دا جمله يو تصويري کلام دی ځکه موږ ته يو تصوير تمثيلوي. هغه څه چې موږ يې د يوې ذهني پروسې په لړ کې ددغه تصويري کلام له برکته گورو (مجسم کوو يې) همدا ژبنی تصوير دی، ولې ژبنی تصوير ورته وايو؟ ځکه د کمري، فلم يا رنگ په وسيله نه دی ترسيم شوی، بلکې د ژبې (کليماتو او مفاهيمو) په

مرسته ترسیمیري ځکه یې ژبني تصویر گڼو. اوس نولاندې دواړه عبارتونه داسې تعریفولای شو:

تصویري کلام: هغه دی چې غرض ورڅخه د یو شي، فکر یا پېښې تصویرول، ترسیمول، او ذهن ته رسول وي.

ژبني تصویر: د مفاهیمو هغه مجموعه ده چې د ژبې په وسیله شی، یو فکر یا پېښه تصویر کړي.

تصویري کلام نثر او نظم دواړه په برکې نیسي، کیدای شي یوه کیسه، یو حکایت حتی یوه عادي خبره او یا شعر ټول تصویری وبلو، خو له شعر سره د تصویر د مناسبت په اړه د شعر لپاره داسې تعریف غوره کولای شو، چې: شعر د ژبنيو تصویرونو مجموعه ده. یعنی اوس له یو عام تعریف څخه "چې تصویری کلام دی" یو څه خاص تعریف ته ورنږدې شوو.

تصویرونه د شعر خاصیت نه بلکې رغوونکي توکي (اجزا) دي، یعنی شعر له معنوي پلوه له تصویرونو څخه جوړېږي. یوشمېر هغه شعري لوازم چې کلاسیکو بلاغت پوهانو د شعر لپاره نومولي لکه تشبیه، استعاره، مجاز او نور او همداراز هغه لوازم

چې معاصرو لويديځوالو په شعر کې په گوته کړي لکه سمبولونه،  
 اسطوري او تمثیلونه ټول هغه توکي دي چې د شعري تصويرونو د  
 روښانولو او په زړه پورې کولو لپاره استعمالیږي. له همدې امله په  
 شعر کې گڼ هنري فنون او د کلام صنعتونه د ښو تصويرونو د  
 ايجاد لپاره کاریږي. کلاسیکو شاعرانو هم په خپلو شعرونو کې د  
 ښو تصويرونو د ايجاد لپاره هڅه کوله، دا چې هغه مهال د تصویر  
 مقوله په همدې معاصر مفهوم نه وه مطرح، بیله خبره ده خو د لویو  
 شاعرانو شعوري هڅه دا وه، چې په خپلو شعرونو کې رانه تصاویر  
 رامنځ ته کړي. دا څو بیلگې به تحلیل کړو:

گوره راته څه وایي دا ستا دواړه چشمان

نور عالم نور ښکار کا، مونږ د دین او د ایمان

مري، چې لینده ویني کارگه ستا د خال د وروځیو

ناست دی تور کارگه، په څو په موټي د کمان

خوشال خان خټک

خان په دغو دوو پرله پسې بیتونو کې لږ تر لږه پنځه بیل بیل

شاعرانه تصويرونه پنځولي دي.

لومړی تصویر: راوي (شاعر) خپلې معشوقې ته مخامخ دی،  
ورسره خبرې کوي د "گوره" کلېمه. یوازې یوه کلېمه. دغه حالت په  
بشپړه توګه تمثیليوي یعنې راوي او د هغه مخاطب د خبرو په حال  
کې. راوي خپل مخاطب مخامخ کتلو یا متوجه کولو ته هڅوي.

دوهم تصویر: د مخاطب (معشوقې) دواړه سترګې خبرې کوي: دا  
ریښتیا، چې یو ښکلی تصویر دی، تاسو کله د چا د دوو سترګو  
خبرې لیدلي؟ د سترګو حرکات کله کله بشپړ مفهوم افاده کوي؛ یا  
غوسه دي یا خوشاله، یا مهربانه او یا هم بې تفاوته همدا خبرې  
دي، او دا چې تاسو د خوشال بابا د مخاطب د سترګو ځانګړی  
حالت تصور کوئ حتماً مو په ذهن کې یو تصویر جوړوئ، د شاعر  
کلېمات د کمپیوټر هغو الکترونيکي جریانونو ته ورته دي چې په  
سکرین (پرده) باندې د جوړ شوي تصویر یوه برخه ایجادوي، یعنې  
همدا کلېمات د شاعر له مقصد څخه راځي او ستاسو په ذهن کې  
یو تصویر جوړوي، د معشوقې د سترګو د خبرو ذهني تصویر.

درېیم تصویر: چې د لوستونکو ذهن سمدلاسه د راوي د مخاطب د  
سترګو له خبرو څخه لرې کوي دا دی چې نو رعالم نور ښکار کا او

دغه سترگې د دين او ايمان په بنسټ کې ګرځي، دا د عيني او ذهني انځور جوړونې يو بنسټلی تلفيق دی، عيني برخه يې د "نور عالم نور بنسټکار" او ذهني يې د "دين او ايمان" بنسټکار دی.

څلورم تصوير: چې دوه حرکتونه لري د لومړي حرکت په نتيجه کې دوهم حرکت ايجاد يري يعنې کله چې کارگه (کارغه) د معشوقې د خال او وروځيو ليندۍ ويني نو مري دلته د لينده ليدل يو تصوير او د کارگه مرگ بل تصوير دی خو خوشال بابا له منطقي پلوه دوهم انځور د شعري اړتيا له مخې اول راوړی دی يعنې "کارگه مري" کله چې "لينده ويني".

پنځم تصوير: خوشال خان يو ځل بيا متقدم تصوير متأخر کوي او هغه کارگه چې مرگ يې په اول حرکت کې تمثيل شوی تعريفوي. دا کوم کارگه دی؟ هغه چې د کمان په موټي باندې په خوناست دی او له رنگه هم تور دی.

په کلاسيکه دوره کې - زما په نظر - خوشال بابا لومړنی شاعر دی چې په شعر کې د تصويرونو داسې تلو سه پنځوونکي بافت ته توجه کوي. دا ځانگړنه لږو ډيره په رحمن بابا - حميد موشگاف او کاظم

خان شیدا کې هم شته چې حمید موشگاف د انځور هستونې ښه  
استازی دی، دا بیلگه وگورئ، چې د تصویرونو د بیلتون له مخې

په تصویري ارکانو ویشل شوي:

خط پر مخ د صنم راغی

که سپوږمۍ شوه په هاله کې

دا یې غاښ په خوله کې زیب کا

که ژاله شوه په لاله کې

دا زما له غمه شین زړه

په کې خیال د یار د شونډو

هسې رنگ زیب و زینت کالکه می په شنه پیاله کې

پاس هره بیله لیکل شوي کرښه د یوه ځانگړي رانه تصویر

خرگندویه ده.

د کلاسیکې دورې په شاعرۍ کې تصویرونه د وړو انځوریزو

قطعاتو په څېر یو د بل ترڅنګ کتارېږي ډیر ځله له موضوعي پلوه

یوازې دي او کوم تړون نه لري په یو واحد شعر کې د کوچنیو

تصویري برخو له مجموعې څخه یو عمومي تصویر اکثرانه

جوړېږي او دليل يې هم د کلاسيکې دورې د شاعرۍ په فورم کې دی، غزل، رباعي، قطعه او نور فورمونه اکثراً په هربیت يا حتی هره مصرع کې بېله موضوع بيانوي ځکه خو تصاویر هم سره بېل وي او لرغونې شاعري د همدغو فورمونو شاعري ده، په دې کې قصیده (بولله) او مثنوي هغه فورمونه دي، چې کله کله د خپلې موضوع د تنوع له مخې کامل او مجموعي تصاویر هم اړتیه کوي په تیره بیا هغه بوللې او مثنوي گانې، چې د یوې خاصې موضوع په اړه وي که څه هم په کې د هرې تصویري ټوټې هڅه همدا وي چې د لوی او مجموعي تصویر یوه برخه سازه کا، خوزمور لرغوني شاعران د انځوریزو ارکانو د تړون پراهمیت ډیر نه وو خبر. په دې برخه کې بیا هم خوشال بابا سرلاری دی، د هغه ځینې قصاید او مثنوي گانې او د حمید مومند ځینې تمثیلي آثار دا ځانگړنه لري. په پټه خزانه کې راغلې درې بیلگې د مجموعي تصویرونو د ایجاد لپاره د کوچنیو تصویرونو د مرستې او تړون په برخه کې شهکارې نمونې دي: د غوري بنکارندوی نامتو قصیده:

د پسرلي بنکلونکي بیا کرل سنگارونه



بيا بي وٺونل په غرونو کي لالونه

تر پايه

دوهم د شيخ متي بابا مناجات:

په لويو غرو، هم په دښتو کي

په لوی سهار، په نيمو شپو کي

تر پايه

او درېيم؛ قصه د سوی او د اوبښ، چې حافظ عبداللطيف اخکزي

ليکلي ده. سره له دې چې د درېيمې بيلگې انځورونه له فني اړخه

پوره دي خو د لومړيو دوو بيلگو په څېر ښکلي نه دي.

په هر صورت راځو او سمهالي (معاصرې) شاعرۍ ته، دا چې په

معاصره شاعرۍ کې ولې آزادي شاعرۍ ته ميلان او پاملرنه ډيره

شوه، دليل يې په شعر کې د لويو انځورونو کامل ايجاد او د هغود

عناصرو ترمنځ د کلک هنري تړون موجوديت و، چې دا کار په

غزل، مثنوي، رباعياتو، مخمساتو او نورو کلاسيکو فورمونو

کې (له قصيدې پرته) ناممکن و.

آزاد شعر د تصویر جوړونې د ټولو ظرافتونو د کارولو لپاره مناسب قالب دی، دلته د قافیې او ردیف نشتوالی او د قراردادې وزني محدودیت د نه موجودیت له امله شاعر کولای شي ډېره پاملرنه موضوعي انسجام ته وکړي او په اصطلاح جدي اثر رامنځ ته کړي. د تصویر جوړونې په اړه به لومړی یو مثال توضیح کړو چې په آزاد شعر کې خومره ځای لري، بیا به د شعر لپاره د انځور هستونې اهمیت وڅېړو او تر هغه وروسته به ځینې خاص اصطلاحات تعریف کړو.

## بیدیا

سپیره بیدیا ده پکې پل د بنیاد م نشته

یو څو پیریان دي له پردیو غرو راغلي

بربنډ پیري، ناڅي، ناڅي

چې تیاره شي بیا سینې پر خپلو میندو سروي

پر خواړه خوب پریوځي

د زهرو ونه ده ولاړه

پر بيزو ادې يې سيوری کړی

بیزو د زهرو پرگي خوري هره گړی ورځينې حمل اخلي

د ورځې دیرش، څلوېښت بچيان زيږوي.

د ورځې دیرش، څلوېښت ځوانان شي

بيا قتليری

خو بيزو ادې پرگي خوري

او لگيا ده هره ورځ نوي بچيان زيږوي

پيريان گډیږي

د بيزو ادې په ویر او پر خواريو خاندي

چې شپه تياره شي

بيا سينې پر خپلو ميندو سروي

پر خواره خوب پريوځي

سپيره بيد يا ده پکې پل د بنياد م نشته

اسحق ننگيال

دا شعر يو دوراني اصلي انځور لري چې د دريو تصويرونو په پيوستيدو سره تکميلېږي. د شعر د تصويرونو د متحرک خصوصيت له مخې د انځورونو اجزا ډېر د لمس وړ دي او حتی هر جز په خپله يو کوچنی تصوير جوړوي د داسې فضا ايجاد په کلاسيکو قالبونو کې ستونزمن حتی ناممکن کار دی د همدې لپاره د آزاد شعر قالب ورته انتخاب شوی، شعر له ناخود آگاه څخه راوتلي تصورات په يو عيني زمينه کې تمثيلوي يعنې د شعر زمينه عيني او د تصويرونو متحرک اجزا ذهني دي، د نامتجانسو اجزاو وراغونډول په عيني فضا کې د شاعر (اروا بناد اسحق ننگيال) د شاعرۍ يوه ځانگړتيا ده چې تر ډېره بريده رواني - سمبوليک اړخ لري.

ولې په شاعرۍ کې انځور جوړونه مهمه ده؟:

پل والري عقیده لري چې: «شعر داسې دی لکه نڅا او نثر داسې دی لکه پر لاره تگ، پر لاره عادي تلل د يو مقصد پر لوروي حال دا چې نڅا په خپله مقصد دی، ځکه د کوم مقصد لور ته په نڅا نڅا تلل به

خندوونکی کاروي».

که دې مثال ته وگورو نشا تصویري ارزښت دی، یعنې که تاسو د چا پر لاره تلل د خو شیبو لپاره وگورئ نو درته جالبه به نه وي چې لا هم دغه مزل تعقیب کړئ بلکې بسایي پر دې فکر وکړئ چې روان سپری چېرته غواړي ولاړ شي؟ مگر که د نشا لیدلو ته ناست یا ست دا مو په فکر کې نه گرځي چې نشا کوونکی چېرته ځي بلکې تاسو غواړئ په خپله له نشا څخه خوند واخلي. په شعر کې تصویر د نشا کوونکي د حرکاتو حیثیت لري، شعر نشا کوونکی دی او حرکات یې تصویرونه دي.

بې تصویره شعر د ولاړ نشا کوونکي په شان دی.

د هنر د اروا پوهنې یو اصل دا دی چې موږ له هر هغه هنري اثر څخه خوند اخلو چې د پرمختګ بهیر یې زموږ په ذهن کې دوړاندوینې (پیشبینۍ) وړ نه وي، یعنې موږ دې ته منتظر یو چې څه به کیږي؟ کټ مټ په نشا کې دا راز پروت دی، موږ د نخاله نندارې څخه ځکه خوند اخلو چې د نشا کوونکي حرکات نه شو پیشبیني کولای، څوک ویلای شي چې اوس به د لاسونو، پښو، سر او سینې حرکتونه څه ډول وي؟

په شعر کې تصويرونه همدا سې دي، د اسحق ننگيال په پورته شعر کې وینو چې په سپیره بیدیا کې ناخاپه پیریان بر بندېږي او ناڅي بیا د زهرو ونه پیدا کیږي او بیزو بچیان زیږوي او بیا پیریان په بیزو پورې خاندې دا هرڅه زموږ له ذهن سره تصادم کوي، یعنی نوبت لري موږ یې د وړاندوینې ځواک نه لرو. په شعر کې تصویرونه زموږ خوبونو ته ورته دي، یعنی ارادي نه دي، هېڅ څوک نه شي کولای تصمیم ونیسي چې نن شپه داسې یا هسې خوب وويني. مثلاً، موږ پر خپلو خوبونو واکمن نه یو، په خوب کې کله یو ژوندی سړی مړ او یا مړ سړی ژوندی کیدای شي، په خوب کې یو پرهیزگاره سړی بر بند لیدلی شو یو ځوان هلک سپین رږی کیدای شي او تاسو به دا هم ومنئ چې څوک دې خپل نیکه په خوب وويني چې سړی د آس، بدن یې د مرغه او لاسونه یې د انسان وي. په هماغه لحظه کې چې موږ خوب وینو فکر نه کوو چې دا تصویرونه دې غیر حقیقي (یعنې دروغ) وي.

شاعرانه تصویرونه د شاعر لپاره ارادي خو د لوستونکي لپاره غیر ارادي دي. په شاعرانه تصویرونو کې بیزو هره ورځ دیرش څلوېښت

بچیان زیرولی شي او پیریان ورپورې خندلای شي، دلته هر څه ممکن دي خو په دې شرط چې خپل هنري منطق ولري.

په پورته بحث کې مو یو شمېر خاص اصطلاحات یاد کړل لکه اصلي تصویر، فرعي تصویر، تصویري توکي (اجزا) او تصویري حرکت، چې دلته به یې بیل بیل تعریف کړو:

اصلي تصویر: دا د شعر عمومي تصویر دی چې په مجموع کې د شعر پر ټولې موضوع حاوي وي، د اسحق ننگیال په پورتنی شعر کې د سپیری بیدیا عمومي تصور د شعر د اصلي انځور له مخې ترلاسه کیږي.

فرعي تصویر: دا هغه تصویرونه دي چې د اصلي تصویر په دننه کې د کوچنیو موضوعاتو پر تمثیل تمرکز کوي، له هر موضوعي بدلون سره د تصویر اجزا بدلېږي او د یوې خاصې برخې اجزا په مجموع کې یو فرعي تصویر جوړوي لکه په راوړل شوي شعر کې چې د پیریانو برخه د بیزو له برخې سره توپیر لري او شاعر د هرې برخې لپاره یو فرعي تصویر ایجاد کړی دی.

تصويري اجزا (توكي): هر هغه شی، مفكوره، حرکت او حالت چې د  
تصوير په جوړولو کې ونډه لري او وجود يې په شعر کې د لمس وړ  
وي تصويري توکي دی لکه په پورتنی شعر کې سپيره بيديا،  
پيريان، تياره، ميندې، د زهرو ونه، بيزو، بچيان او نور ټول  
تصويري اجزا دي.

تصويري حرکت: هر هغه عمل، چې د تصويري توکيو له خوا ترسره  
کيږي د تصوير حرکت يې بولي. د تصوير حرکت د شعر پيښې پر مخ  
بيايي او تصوير ژوندی کوي.

په پورتنی شعر کې له غرونو د پيريانو راتگ، نڅا، پر ميندو سينه  
سرول، ویده کيدل د بيزو بچي زيږول، قتل، د پيريانو خندل او نور  
هغه حرکتونه دي چې د شعر د کليماتو په مرسته زموږ په ذهن کې د  
موضوع تمثيل کوي او په مرسته يې شعري دوران بشپړيږي.

په شعر کې ساکن تصويرونه د نقاشۍ او متحرک هغه د سينما د  
يوې صحنې په شان گڼل کيږي، په معاصرو شعرونو کې متحرک  
تصويرونه تر ساکنو هغو ډېر پلويان لري د همدې لپاره شعر يو ځل



بیا د ژوند د پېښو تمثیل ته مخه کړې او تمثیلي څه چې آن قصصی شاعري دود شوي ده.

دا چې په شعر کې د فرعي او اصلي تصویرونو تناسب څنگه وي او د شعر حرکت څه ډول د تصویرونو په حرکت پورې اړه لري، یو څه تخنیکي او تشریحي بحث ته اړتیا لري، چې لیکونکي یې د یوې بلې مفصلې مقالې په اوږدو کې د بحث هوډ لري، البته له یوشمېر نورو شاعرانه مقولو لکه سمبول، تشبیه، اساطیرو او تمثیلونو سره د تصویر اړیکې هم د جلا بحث غوښتنه کوي، ځکه خو د دغه بحث نورې برخې هم بنایي بشپړې شي.

## په شعر کې حسي تصويرونه

په شعر کې د تصويرونو په اړه زما د ليکنو په لړۍ کې، ما پر ذهني او عيني تصويرونو بحث کړی و. مور له دې دوه ډوله تصويرونو پرته يو بل ډول تصويرونه هم لرو، چې هغه ته حسي تصويرونه وايو. يو

مهال د پښتو ژبې پیاوړې شاعرې پروین فیض زاده ملال د نویو شعرونو د اوریدو پر مهال په هغو کې خو حسی واضحو تصویرونو ته متوجه شوم. ماله پخوا څخه غوښتل پر حسی تصویرنو څه وکارم، د پروین جانې نوي شاعرانه انځورونه مې خوښ شول او فی المجلس مې ورته وویل چې خپل تازه شعرونه راوسپاري چې بیلگې ترې واخلم، زموږ درنې شاعرې په پوره علاقمندی هماغه شعرونه را کړل چې اوس ددې لیکنې د کړنو برکت شول.

حسی تصویرونه: هغه دي، چې په شعر (یا په هنري نثر) کې د کلماتو په مرسته داسې حالت ایجادوي چې موږ یې پر خپلو حواسو او عواطفو درکولای شو. موږ په عادي خبرو کې وایو کله چې مې د هغه غږ واورید نو غونۍ مې زیر شو، د غونې زیریدل د خوشالی، اضطراب، ویرې، یا خوند په حالتونو کې پېښېږي او تقریباً هر انسان یې تجربه لري، که د خوشالی، اضطراب، ویرې، خوند یا بل حالت تصویر د کلماتو په وسیله داسې دقیق بیان شي چې موږ د غونې زیریدل احساس کړو، په حقیقت کې موږ یو ښه حسی تصویر لرو. په اروا پوهنه کې یو بحث شته چې اروایي

انگيزي يې بولي، په ساده ژبه دا د رواني عكس العملونو د ايجاد د  
پروسو پېژندل دي. په شعر كې د حسي انځورونو درك او پېژندل  
مخامخ په همدغو رواني انگيزو پورې تړلي دي. موږ وايو د ځروبي  
تر څنگ كله چې د اوبو يخه څپه راغله زه ورپرېدم. موږ كله چې  
دغه كرنه لولو - كه ډيره شاعرانه وي - بايد له تصوير سره يې پر  
خپل پوست د ځروبي د يخي څپې راتلل حس كړو كه داسې وشول  
نو موږ يو كامياب حسي تصوير ايجاد كړي دي. د حسي تصوير د  
پېژندلو پر تيوري به وروسته وغږېږو خو اوس د پروين فيض زاده  
په شعرونو كې بيلگوته راگرځم.

زه چې سهار زموږ د كلي د ملا  
په خواږه بانگ وينه شم  
وي توبه خدايه  
زړه ناڅاپه راته و تخنېږي  
د دوبي بڼكلي ورځ چو غكې په چوڼ چوڼ  
پيل كړي

چې بيلې پښې د يخ كاريز په سړو شكو كښېږدم

بدن مې سرترنو که څړيکې وکړي  
 داسې خوږې داسې پستې څړيکې  
 لکه زمور د خان د هسکې کلا  
 په سروې ناستي دوې (گو گو) کوترې  
 د اوبو شرق مې په مخ لارې لارې  
 زما د لپو کرنې ولولي  
 د پښو په تلو کې مې روح د لطافت پاڅوي  
 بیا د کوټي د چت د تیرد ملانه  
 دراخوړند لورلاستی ونیسمه  
 زه یم لوگره نجلی  
 بیا و پتو ته ځمه  
 په نیم کښ مخ باندي به لو کومه  
 پرون ترتیر ما بنامه  
 آن د سپوږمۍ په رڼایو کې ما  
 لو د غنمو وکړ  
 پرې سوو وږويې خوږ وږم لاره

زړه يې راوتو ساوه

دلور په پرېق کې به مې سيوری د جانان لیده

لکه سپوږمۍ، سپوږمۍ شیبې وې د چنار په اوږو

لکه د عاد جنت

لکه نگهت د شنو چندنو او د تور لونگ

لکه و شورد سپین پاولو

لکه و خیال د شهنشاہ

لکه قبوله نکاح

زما تربور، زما جانان

زما وسرته ولاړ.

لوگره نجلی شعر (ناچاپ)

مور په دغه بڼکلي شعر کې د څو عیني او ذهني تصویرونو ترڅنګ

یو څو واضح او بڼکلي حسي تصویرونه لرو چې داسي يې شرحه

کولای شو:

د دوبي بڼکلي ورځ چوغکې په چوڼ چوڼ

چې بیلې پښې د یخ کاریز په سړو شگو کښیږدم  
 بدن مې سترتر نوکه خړیکې وکړې...

لوستونکی دا احساسوي چې داوړي په یوه ورځ د سوړ کاریز  
 پر لمدو شگو باندي لوڅې پښې گرځیدل شه ډول خوند  
 لري، وگوری زموږ شاعره په څومره نوبت سره دغه حس موږ ته را  
 انتقالوي، کلمات د دغه انتقال و سایل دي دغه ښکلی حسي تصویر  
 عیني زمينه لري مگر موږ یې په لوستو سره خپل حواس د شاعري  
 (یاراوي) له حواسو سره منطبق کوو او له شعره کیف اخلو د شعر بله  
 برخه وگورئ:

د اوبو شرق مې په مخ لارې لارې

زما د لپو کښې ولولي

د پښو په تلو کې مې روح د لطافت پاڅوي

دا د شاعري تجربه ده چې د اوړي په ورځ کله چې د یخ کاریز اوبه  
 مخ ته اچوي هر څاڅکې یې پر مخ رارغړي او په لپه کې د یخو اوبو  
 ساتل څنگه حس تولیدوي، پر شگلنه سړه ځمکه د برېښه پښو

تماس او د ستري روح لطيف لذت دا ټول په شعر کې د حسي انځورونو شهکار بېلگې دي چې موږ يې وينو.

دا اړينه نه ده، چې ټول حسي تصويرونه دې موږ (لوستونکي يا اوريدونکي) چې د شعر مصرفوونکي يو، هم کټ مټ د شاعر په خير احساس کړو يا دې کټ مټ هماغه تجربه په ژوند کې ولرو، خو د شعر دننه هغه برخه چې د شخص شاعر يا شخص راوي حسي تجربه تمثيلوي او تعريفوي همدا پخپله د حسي انځور هدف او غايه ده.

د همدې شعر يوه بله برخه گورو:

پرون تر تېر ما بنامه

آن د سپوږمۍ په رنځيو کې ما

لود غنمو وکړ

پرې سوو وږويې خوږ وږم لاره

زړه يې راوتو ساوه

ما بنام مهال کله چې د لو شويو غنمو د پرې شويو ډنډرونو وږم د

راوي زړه توسوي دا يو خاص حالت دی، موږ يې نه په ذهني ځواک



تصور کولای شو او نه هم د عیني توکیو د یوې مجموعې په حیث د هغو تصور ممکن دی یوازې همدغه وړم باید احساس کړو او یا د راوی (شاعر) احساس باید درک کړو.

دغه ښکلی شعر په یوه عجیب حسي تصویر پای ته رسیږي:

...زما تر بور، زما جانان

زما وسرته ولاړ

دیوې لوگرې بیغلي محبوب، د غنم لو پر مهال تیر ماښام د هغې شاته ولاړ دی، او یا یې دا وجود احساسوي، کیدای شي دا یو نامرئي (نه لیدل کیدونکی) احساس وي یعنې د محبوب یا د هلته وي، یا لوگره پیغله د خپل محبوب تاوده نفسونه د خپل خټ پر پوتکي احساسوي، دغه مرئي یا نامرئي احساس ډیر جالب دی او داد شعر قوت دی چې موږ ته یې رالیردوی.

د پښتو ژبې یوبل معاصر شاعر په سمندر کې یوه سره شپه د بیړۍ پر عرشه تمثیلوي چې له خپلې معشوقې سره ولاړ دی د محبوبې په څیره کې حیرانتیا، ویره او خوشالی سره جمع شوي دغه حواس کله

چې راژباړل کيږي د حسي تصويرونو يوه نوې مجموعه د  
لوستونکې تر مخ ږدي.

په کلاسيکه شاعري کې هم موږ د حسي تصويرونو بيلگې  
موندلای شو، حسي تشبيه چې د تشبيه يو ډول ده پخپله د حسي  
انځور جوړونې لپاره يوه ښه وسيله ده، خوشال بابا وايي:

تور اوربل به يې و چاوته غوړيږي

په وصال به يې د چا ټټر سر ږيږي

د لېانو له بوسې به يې بس نه کړم

په خوږو نباتو کله څوک مړيږي

د محبوبې په وصال د ټټر سر ږيدل حسي انځور دی همدا راز له خوږو  
نباتو سره د يار د لېانو د تشبيه د درک لپاره د حواسو مرسته په کار  
ده او دا د حسي انځور جوړونې توکي دي. په کلاسيکه شاعري کې  
داسې خوږې بيلگې ږيري دي.

مگر معاصره شاعري چې تر تفننه زيات پر تصويري اصالت تکیه  
لري د ډول ډول تصويري برخو بشپړول موږ له شعر څخه خوند  
اخيستو ته ورنږدې کوي. د حسي انځورونو ښې بيلگې په معاصرو

غزلونو کې هم موندلای شو، د پياوړي غزل سرا بساغلي محمد  
صديق پسرلي دغه بيت وگورئ:

ژمي کې نری سيوری هم په سړي پيتی شي

سور زړه به دبل حکم خرنگه او خله وړي

د ژمي په پيتاوي کې د سيوري پيتی کيدل، يا له سيوري خخه د  
پيتي احساس کول يو شاعرانه تصوير دی چې موږ يې د حواسو په  
مرسته تصور کولای شو، موږ گورو چې د غزل په څېر په تنگ قالب  
کې هم بڼه حسي تصويرونه ځاييدای شي.

په معاصرو شاعرانو کې ارواښاد اسحق ننگيال، عارف خزان نور  
محمد لاهو او درویش درانی هغه شاعران دي چې ډير ښکلي حسي  
تصويرونه يې ايجاد کړي. البته دا څو نومونه يوازې د بيلگو په  
څير يادوو گنی زموږ ځوان کول اکثر د داسې بيلگو خاوندان دي—

د درویش دراني دغه ممتازه بيلگه وگورئ:

زړه مې درد کوي له زړه ورپسې ژاړم

دښمنان چې مې وې مړه ورپسې ژاړم

د زړه درد کول او د زړه له کومې ژړل مورې ته یو څه مجسموي (دلته زړه یا دوینې د پمپ کولو وسیله درد نه کوي) خو دغه حالت څنگه احساسولای شو کله چې شاعر د دغه کار دلیل وایي یعنې د دښمن مرگ یې هم ځوروي د شعر په مصرفوونکي کې یو څه ماتیري، عجیبه ده د انتقام او زړه سوي گډوله احساس باید وپیژنو. درویش د زخمونو او څړیکو گڼ تصویرونه روزلي دي.

حسي تصویرونه کله د راوي (شاعر) پټ احساسات، وسواس روحي عکس العملونه بې دلیل خوشالی او حتی د ځانگړې ښکلا خوبونې حس هم تمثیلوي. کله کله حسي تصویرونه ډیر فردي وي یعنې ودې شي چې یوازې یوه شخص ته د درک وړ وي، د اله رواني پلوه غریزي لاملونه درلودای شي. د افریقې یو شاعر لیکي:

ژباړه:

تا کله د ستري آس پر توده ډډه مخ ایښی دی؟  
 څومره چې د هغه د خولو بوی تاته آرامي بښي  
 هومره هغه ستا په مهرباني باور لري.

مورډ وینو چې روای د سترې آس پر توده او خولجنه ډډه سر پردي او خوند ترې اخلی، دی حتی له خپل دې حرکت څخه هغه لذت هم حس کوي چې آس یې احساسوي، کیدای شي دا په دنیا کې د بل وگړي لپاره مطبوع حالت نه وي، حتی کیدای شي د چاور څخه بد راشي مگر په هر صورت دا یو مکمل او شاعرانه حسي تصویر دی، شاعر بریالی دی، خو تصویر به د ځینو په نظر ښکلی نه وي.

کیدای شي زموږ درنو لوستونکو به نتیجه اخیستي وي چې حسي تصویرونه هغه دي چې درک یې د انسان په پنځه گونو حواسو پورې مربوط شي یعنې یا یې واوري، یا یې وویښی، یا یې وڅکي، یا یې بوی کړي او یا یې هم لمس کړي. مگر دا ددې برخه تصویرونو یوه برخه ده، په کلیت کې ډیره برخه حسي تصویرونه په هغو عواطفو پورې اړه لري چې شعريې لیرېدوی او ښایي مورډ یې په خپل یوه حس هم لمس نه شو کړای، بلکې یوازې په عاطفي حالت کې ورسره شریک شو یعنې هماغه روانې انگیزه چې د شعر هستوونکی یې بیانوي مورډ هم هغې ته ورته انگیزه ولرو، د بیلگې په توگه د یوه اروپایي شعر دغه برخه وگورئ:

کله چې بيړۍ خپل بادبانونه وړپول  
او ما نورد هغې پر خنډه د خپلې مسا پرې محبوبې لاس بنسورول نه  
ليدل

او کله چې زه ډاډه شوم چې هغه ولاړه  
که خپو هر خومره اوبه راوشيندلې

خوزه د يوې ترخې خداى په امانۍ ويري هېښ کړى وم.....

مورډ که ددغې ترخې خداى په امانۍ په عاطفي حالت کې شريک  
شو او لکه شاعر د محبوبې خداى په امانۍ ته هېښ شو دا هغه  
عاطفي گډون دى چې له پنځه گونو حواسو څخه يو هم نه شي  
کولای هغه درک کړي.

د همدې لپاره ده چې حسي تصويرونه مورډ په خپل عاطفي توان او  
رواني عکس العمل درکولای شو نه يوازې په پنځه گونو حواسو.  
دلته زمورډ بڼه بيلگه د درويش درانى هاغه بيت دى چې وارله مخه  
موهم خبري پرې کړي دي.

له هنري پلوه حسي تصويرونه تر ذهني او عيني هغو، ځکه ډير  
اغيزمن دي چې مخامخ د انسان عاطفه تر تاثير لاندې راولي، نوله

همدي پلوه په هغو شعرونو کې چې جدي مفکوره، کیسه یا پیام نه لیردوي د داسې تصویرونو ایجاد د شعر محتوا یې نیمگړتیا پتولای شي.

مور په شعر کې د عاطفي حالت د ایجاد لپاره د داسې انځورونو جوړولو ته اړتیا لرو ځکه خو ځوانو شاعرانو ته بویه چې د خپل هنري صمیمیت د بنوولو لپاره د حسي تصویرونو پر پیژندلو سربیره د هغو تکنیکونه او پرځای کارول هم زده کا.

## پہ شعر کی د حالت تصویر

د حالت تصویر پہ کیسہ کی مهم دی. د ریالیستیکو کیسو یوہ  
خانگرہ د حالتونو د دقیقو انخورو نو ارائیہ وہ. لیکوال پہ داسی  
کیسو کی دیوی پپنسی یا زمانی شیبی ٲول جزیات، حرکتونہ،



خپري او مكاني ځانگړنې تصويروي. په كيسه كې، چې د نثر ژبه په كې كارېږي او د لږو كلماتو د كارولو اړتيا ډېره زياته نه وي، دغه كار ممكن دي. د شعر د ژبې لومړۍ ځانگړنه لنډون دي، د شعر كلمات په ډېر اقتصاد او اختصار كارول كېږي، په شعر كې د وزن او آهنگ قيد هم دا التزام رامنځته كوي، چې له شمارلو او ټاكليو كلماتو څخه كار واخيستل شي دا ټول ددې لامل گرځي چې په شعر كې د حالت تصوير پنځول ستونزمن او مشكل كار وگڼل شي. په شعر كې د كلماتو او مفاهيمو له سمبوليك رول څخه كار اخيستل كېږي او په تصويرونو كې هم د كلماتو له سمبوليك او ذهني موقعيت څخه استفاده كېږي، ځكه خو د يوه كامل تصوير د درك لپاره د شعر د لوستونكي ذوق او پوهه هم مهمه ده. په شعر كې تركيبې مفاهيم لږ كارېږي هغه صفتونه او قيدونه چې په نثر كې كارول كېږي كټ مټ په شعر كې نه شي راتللي مثلاً، د كاريگر چاودې، خيرون او زيربه لاسونه په شعر كې په اسانه نه شي تصويريدلای شاعر يوازې د كاريگر لاسونه يادوي او انتظار لري چې ددغو لاسونو په څرنگوالي دې لوستونكي پخپله پوه شي.

همدا راز دا به ستونزمنه وي که تاسو په شعر کې وليکئ چې نجلی-  
 په مکيز ميکز، کړه وږه په لاره روانه وه، پستي زلفې يې پورته  
 پورته غورځولې او نرۍ ملايې تاووله را تاووله... ددې ټولو له  
 يادولو څخه بنکاري چې د حالت تصوير په شعر کې ډېر نه کارېږي  
 خوشته داسې شعرونه چې د حالت د برياليو تصويرونو لرونکي  
 دي او داسې شاعران شته چې په شعر کې د حالت تصوير ځايولای  
 شي البته پرته له دې، چې د شعر بنکلا او هنري جوړښت ته يې زيان  
 ورسېږي. همدا څه موده مخکې د بناغلي محمد عاشق غريب له  
 همداسې يوه شعر سره مخامخ شوم، چې تر کره کتنې مخکې يې  
 لومړی تاسو لوستلو ته رابولم، د شعر متن داسې دي:

چېرته مو څر کارتن کې

څو واره دولس مياشتې

هره ورځ دوه کرته

سارې بې خونده خواړه

خپلو بچيانو سره

خدای خبر څه شي پښير

سرو ميانو سره

په ٽيٽو سترگو په اشتها خوږلي

ډېرو المان کې خامخا خوږلي

\*\*\*

دلته تور رنگ لکه تور کار داسې

گناه ده دوی ته

ځکه نو!

زوی مې په تور د تورو سترگو

چې ثواب وگټي

د تورو سترگو کسي

لکه زمور د پنجشير

له زمردو جوړې

د فرانسې د کليسا مينارې

په شنو غمو سينگار کړي

\*\*\*

لور مې هم

د تور په بهانه

د خداى كعبې ته ورته

په خپلو تورو زلفو

د هغه لمر چې ورك له شرمه وي تل

زرينې وړانگې په ماشين كې جوړې

لكه سالدو خورې كړې

\* \* \*

ما هم په هغه جمعه

چې لمونځ قضا وړانه

د الماني پاسپورت د راكړې په شوق

هره شپبه شمېرله

او په مېرمن مې دريشي

دوهم ځلي او توکړه

ما ويل بناروال د سيمې

پاسپورت د گلو

له گيډيو سره

په خپلو سپینو لاسو

نن را کوي په خیر

المانی کېر مه زه

نور نو همدوی ته ورته

جرمنی کېر مه زه

\* \* \*

خو بنا رولی کې یوه عجیبه چوپتیا

لکه تیاره خپره وه

نه د بنا وال پته وه

نه هم د گلو کېدی

خود اتمې گوتې

له وره په گونځې تنډه

او دوه نریو گوتو

چې یې نوکان تر گوتو ډېر اوږده وه

د کوه قاف شیشکې

راته پاسپورت ونيوه

\* \* \*

خان راتہ سر تر پنبو

تک زپر جرمن بر پنبیدہ

او هېڅ تو پیر می نه لید

خو ځل می پتہ پہ زره کپ

زه الماني یمہ نور

زه جرمني یمہ نور

سندرہ غبرگہ کر لہ

\* \* \*

بیا می د ترن تم ځایہ پورې

په وار واریا ویلہ

ما ویل پہ ترین کپ ناست

دا ټول المانیان

هم خبر شوي رانه

چې جرمنی یمہ نور

\* \* \*

بیا می همدوی ته ورته

په کبرجنه هوا

په ترين کي ځاي ونيوه

په بل تم ځاي کي د ترين

له بيرو ډک الماني

له دوو خلتو او خپل

خيرن سپي سره

ترين ته را پورته شولو

بلا په بڼه خواري يې

ځان او خلتې ورسره

څو سيټه واروله

سپي دده شاته

زما مخکي کښاست

\* \* \*

بيا په دريم تمځاي کي

د ډبرو نورو ترمنځ

لکه پري يو چته

ترين ته را پورته شوله

مور ته نږدې خالي سیتونو تر څنگ

يو ځلې بيا بې ماته او بيا سپې ته

ښه په ځير وکتل

لاړه د سپي په څنگ کې

کېناستله

د سپي له سترگو يوه اوښکه راغله

لکه چې زما لپاره

تاسو ولېدل، چې دغه شعر له هماغه پيله په زړه پورې انځورونه

لرل، شعر د ترخه طنز تر څنگ، د سمبولونو جالبه کارونه هم لري؛

تور رنگ، پاسپورت، څيرن سپی، د سپي اوښکه او نور. که څه هم

شعر خپل پیغام مخامخ او خورا په صراحت بیانوي او د ایماژ او

هنري ابهام غوټې په کې نه شته مگر د دغه ډول شعرونو ځانگړنه

همداسې ده، شاعر غواړي د یوه کډوال د ژوند څو شیبې تمثیل

کړي، د هویت له لاسه ورکول، د اهانت احساس او پردي توب!



ما په کمو پښتو شعرونو کې د حالت (یا حالتونو) دومره بريالي  
تصويرونه موندلي دي، ځکه خو مې په دې اړه ليکل ددې شعر په  
ترلاسه کولو پيل کړل او غواړم بيلگې هم يوازې له همدې شعره  
رواړم. لومړۍ تصويري ټوټه:

په خړ کارتن کې ناپېژندلي خواږه، په ټپټو سترگو، له ماشومانو  
سره د ورځې څو ځله او هغه هم د هر کډوال لپاره. دا برخه مور چمتو  
کوي، چې د شعر منځپانگې ته ورننوزو او آن له پيله مو پوهوي،  
چې له څه ډول يوه شعر سره مخامخ يو.

بيا يوه بله تصويري برخه چې د کډوال (راوي) د کورنۍ غړي ددې  
لپاره چې له (تور) والي خلاص شي څه ډول د خپل هويت هېرول  
پيلوي، د شعر دا برخه مور د موضوع بدنې ته ورننباسي او شاعر  
خپله خبره پيلوي. په دوهمه تصويري ټوټه کې نوي، ښکلي، په طنز  
لرلي او د حالت مطابق تشبيحات شته: لکه د پنجشير زمره او بيا  
هغه هم د فرانسې د منارو په څېر د سترگو شين سينگار، او د لور  
زلفې چې د خداي د کعبې په څېر تورې وې د هغه لمر له وړانگو  
زرينې شوې چې ماشيني اصالت لري، دا تصوير د لوستونکي ذهن

د سينما د پرله پسې خو له بېلا بېلو مكاني تصويرونو څخه را  
 اخيستل شوي تركيب ته ورته نندارې ته بولي، چې د تفكر زيگزاگ  
 رامنځ ته كوي، په جرمني كې لور، د كعبې په څېر زلفې، ماشيني  
 وړانگې او بيا سالدو، شاعر بله تمثيلي برخه له خپل تصور څخه  
 پيلوي، فكر كوي چې پاسپورت به څنگه ورسپاري هغه  
 پاسپورت، چې دده نوى هويت دى او د شعر له سترې طنز څخه  
 بنسكارې چې راوي ورته ډېر تېرى دى، د پاسپورت ترلاسه كولو د  
 مراسمو لپاره پر مېرمن د دريشي بيا بيا او توكول دا حالت بشپړ را  
 پېژني او د رواي هيجان په ښه ښه تمثيلوي.

تر دې وروسته د ښاروالې د پېښې د تمثيل واردى چې په شعر كې  
 د حالت لومړنى بشپړ او په زړه پورې تصوير دى: د جرمني د كوم  
 ښار ښاروالې د رواي شاعر د گومان پر عكس چوپه او سره ده، له  
 ده څخه هر كلې هم دده د توقع پر خلاف دومره گرم نه دى، يوازې له  
 اتمې كوتې څخه د اوږدو نوكانو څښتنه په كبر او غرو ورته  
 پاسپورت وركوي خو ولې (اتمه كوته) په زړه پورې ده! له كوتې

سره د عدد ذكر مور ته خو حالتونه بيانوي:

۱- راوي سرگردانه دی او خو ځلې يې له چا پوښتنه کړې بالاخره يې اتمه کوټه موندلې او شمېره يې په ياد ده.

۲- شاعر غواړي ټول حالت تمثيل کړي او مور (لوستونکي) پر خپل صداقت باوري کړي. دا حالت د وانگوگ د نقاشۍ پر پرده دهغه ناست مچ په خېره چې نندار چيانو يې خو ځلې د شړلو هڅه کړې وه خو وروسته پوه شوي وو، چې د نجلۍ پر لاس ناست مچ رښتيني نه بلکې نقاشي شوی دی.

۳- اتمه کوټه د ښاروال دفتر نه، بلکې کومه عادي کوټه ده، چې د يوې مامورې له خوا کډوال ته پاسپورت ورسپاري، اضافي حقارت!

۴- او دوو نړيو گوتو

چې يې نوکان تر گوتو ډېر اوږده وو

د کوه قاف شيشکې

راته پاسپورت ونيوه

په زړه پورې طنز، مبالغه او غير عادي مکان (شيشکه او هغه هم په

کوه قاف کې) چې انتظار کېږي ښاپيری په کې وي، همدا د طنز

ځانگړنه ده، (خر په شوياره کې ترلې دی) دا عادي خبره ده، خو  
 (خرد تدريس په ټولگي کې) غير عادي مکان دی او طنزي بار لري.  
 په کوه قاف کې جرمنی شيشکه چې تر گوتو يې نوکان اوږده دي،  
 مور ته کټ مټ هغه احساس را کولای شي چې راوي د خپل  
 پاسپورت د ترلاسه کولو پرمهال درلوده.

تر دې وروسته بله تمثيلي برخه هم په زړه پورې ده:

ځان راته سرته پېښو

تک زير جرمن ښکاره شو...

زموږ خلک له اروپايانو څخه همدا تصور لري، چې کوم انگرېزيا  
 جرمن ورته ياد کړې نو لومړی به يې په ذهن کې ژير يا سره وينستان  
 او شنې سترگې تداعي شي، دا که تحقير گڼي يا صفت خود کوم چا  
 چې وينستان او سترگې رنگينې وي اکثراً ورته د انگرېزيا جرمن  
 طنز کارول کېږي. له رواني پلوه د پاسپورت په اخيستلو ځان ته  
 تک ژير جرمن ښکارېدل که څه هم ظاهراً د خوشالۍ خبره ده خو تر  
 شايبې د ترخه حقارت نښې له ورايه ښکاري، دغه حقارت د شعر په

وروستیو کړښو کې ځان را څرگندوي کله چې په ترن کې شاعر څو نور رانه او په زړه پورې د حالت تصویرونه پنځوي.

په ترن کې دننه (په کبرجنه هوا کتل)، (له بیرو ډک المانی له دوو خلتو سره او د هغه خیرن سپی)، (په خواری له ځان سره د خلتو اړول) هغه تصویري ټوټې دي، چې په بشپړ بریالیتوب د شاعر مدعا حالت تمثیلوي. خو کله چې شاعر وایي:

سپي دده شاته

زما مخکې کېناست

دغه موقعیت کاملاً سمبولیک دی. یعنی د څو بریالیو تصویرونو تر څنګ د حالت یوه سمبولیک تمثیل شعر نور هم په زړه پورې کوي.

سپي د خپل جرمن خاوند شاته کیني ځکه تر شا کیناستل یې زده کړي او باید ځانته اجازه ورنه کړي چې تر خپل خاوند وړاندې کیني، مګر حتی همدا سپي هم ځانته اجازه ورکوي چې تر هغه چا وړاندې کیني چې نوی یې جرمني پاسپورت اخیستی خو له معنوي پلوه لاهم جرمن نه دی (!).

دلته همدا دوه کلمې (شا) او (مخکې) له تاسو سره يو عالم خبرې  
 کولای شي. وروستی لوی متحرک تصویر چې پخپل منځ کې خو  
 وړې تصویري ټوټې لري د شاعرانه تصویر جوړونې يوه بشپړه  
 بريالۍ بيلگه ده وگورئ:

بيا په درېيم تمځای کې

د ډبرو نورو ترمنځ

لکه پري يو چټه

ترين ته راپورته شوله

موږ ته نږدې خالي سیتونو ترڅنګ

يو ځلي بې ماته او بيا سپی ته

بڼه په ځير وکتل

لاړه د سپي په څنګ کې

کېناستله

د سپي له سترگو يوه اوبنکله راغله

لکه چې زما لپاره

نجلی نه غواړي د نا جرمني نارینه تر څنگ کیني، تر هغه د سپي  
 څنگ ته کیناستل غوره گڼي او سپی چې دا حالت ویني د نا جرمني  
 انسان لپاره د حقارت او خواشینۍ اوبسکه بهوي. تاسو له شعر نه  
 نور څه غواړئ؟!

دغه شعر کولای شي له پیله تر پایه لوستونکی په هماغه ذهني  
 فضا کې وساتي چې راوي (شاعر) یې انځوروي آن ویلای شم چې  
 په هغه ډول فضا کې مو ساتي چې د شعر لومړی پرسوناژ په کې  
 دی. د کرکټر پر فکري حالتونو برسېره مکاني حالتونه هم دقیق  
 انځور شوي دي، موږ لوستونکي کولای شو د پېښو موقعیت  
 ومومو، چېرته؟ په اتمه کوټه کې، په تړن کې او یا هم په کور کې او  
 له دې پرته د انځور فرعي اجزا هم ښوول کېږي چې د شعر په څېر  
 ستونزمن ژانر کې یې ټول رعایت خورا ستونزمن کار دی او عجیبه  
 خو داده چې دغه ستونزمن کار ښاغلي محمد عاشق غریب په خورا  
 بریالیتوب ترسره کړی داسې څوک چې د شاعرۍ ډېرې بیلگې یې  
 موږ (یا لږترلږه ما) نه دي لوستي، ځکه خو کله چې په یوه مشاعره  
 کې ما د هغه دغه شعر واورید ورته هېښ پاتې شوم.

د ميخايل الكساندرو ويچ شولو خوف نامتور رومان (آرام دن) د كره  
 كتونكيو له نظره، له دې اړخه هم د پام وړ دى چې د پېښو حالتونه  
 په كې په خورا دقيقه ژبه انځور شوي دي. د كركټرونو څېرې، د يو  
 ځانگړي موقعيت تصويري اجزا، رنگونه، چاپېريال او حتى وخت  
 د كلماتو په وسيله تمثيلېږي، د دن آرام په څېر په څلور ټوكيز رومان  
 كې دا ممكنه ده خو په دوه مخه شعر كې خورا ستونزمن كار  
 بريښي. په مجموع كې د دا ډول انځور پنځوونې په اړه نظريه داده  
 چې د هنرمند په فردي تجربو پورې مخامخ اړه لري، د هغه ذهني  
 چاپېريال اجزا چې هنرمند يې غواړي انځور كړي، په عادي حالت  
 كې څومره د پام وړ دي؟ خو د هنرمند ذهن يې ثبتي او كله چې د  
 همداسې انځور جوړونې وخت راشي دغه ټول ذهن ته سپارل شوي  
 ټوكي په كارېږي.

په شعر كې د داسې تصوير هستوونې اړتيا په منظومو (كيسه يې  
 نظمونو) او يا هم هغو شعرونو كې ډېر ليدل كېږي چې محتوا يې د  
 ښاغلي غريب د دغه شعر په څېر د دقيقې انځور هستوونې اړتيا



په لېريكو غزلونو، او زړو فورمونو كې د داسې تصويرونو راوستل يوڅه ستونزمن كار دى. اصلاً په شاعرۍ كې نوي يا آزاد فورم ته د مخه كولو يو منطق هم دا و، چې په تنگواو محدود قالبونو كې د خيال ټول تصويري اړخونه نه ځايدل، د بيلگې په توگه كه بناغلي عاشق غريب غوښتي واى چې د خپل شعر همدغه محتوا په يوه اوږده قصيده كې ځاى كړي، گومان نه كوم چې دومره به بريالى واى.

ځوان شاعران كه غواړي چې په شعر كې د خورا مهم جوړښتي عنصر (انځور) ډولونه وپېژني او بريالى كارونه يې زده كړي نو دې ته اړ دي چې بريالى بيلگې هر ورو و لولي او پر تخنيكونو يې ځان پوه كړي، چې د بناغلي غريب دغه شعر له همداسې برياليو بيلگو څخه ده.

# دا ساده انشا رنگينه د رحمن کرې

(د رحمن بابا د شاعرۍ بنکلا بيزاړخ)

د ادب تيوري پوهانو پښتو کلاسيکه شاعري د شکل او موضوع

له مخې په درېيو کټگوريو ويشلې ده.

۱- د ډيداکتیک نظمونه

۲- فورمالیستي اشعار

۳- او قصصی شعرونه

۱- د ډيداکتیک نظمونه هغه دي چې موخه او هدف يې يوازې د

موضوع او پيغام رسول وي په هغو کې له وزن او قافيې پرته د

شعري صنعت نورې اړتياوې په پام کې نه نيول کيږي.

چې د پيرروبان، ميا فقيرالله جلال آبادي او اخوند رشيد نظمونه

په دې ډله کې راځي.

۲- فورمالیستي شعرونه هغه دي چې ترډېره په کې شکلي ښکلا،

ژبنی سينگار، بديعي صنايع او په يوه کلمه کې (شعريت) ته ډېر

پام ساتل کيږي چې د حميد مومند، کاظم خان شيدا او پيرمحمد

کاکر شاعري يې بيلگې دي.

۳- قصصی شاعري هماغه کلاسيکې منظومې دي چې کيسې او

حماسې د نظم په ژبه ارائيه کيږي او غوره بېلگې يې د عبدالقادر

خان خټک (يوسف وزليخا) د صدرخان (آدم و درخانی) د حميد

مومند (نيرنگ عشق) او نور دي.

پاتې شوې د پښتو کلاسیک شعر دوه سترې څیرې خوشال خان خټک او رحمان بابا دا چې په دې شعري وېش کې ددوی ځای کوم دی تر یوه بریده د پام وړ خبره ده، ارواښاد استاد محمد صدیق روهي د خوشال بابا سیاسي، ټولنيز او اخلاقي شعرونه په دید اکتیکو نظمونو کې راوړي خو نوره غزلیزه او لیریکه برخه یې په غوره فورمالیستي هغو کې. (۱۹۹-۲)

او په رښتیا چې ستر خوشال د دواړو ډگرونو نومیالی پهلوان دی. خود رحمان بابا په هکله استاد روهي په دې نظر دی چې: (د رحمان بابا پر اشعارو باندې هم (دید اکتیکیزم) خپل سیوری غورځولی دی او نیمه دید اکتیکه بڼه لري. ۱۱ (۱۹۹-۴) دشعرد ښکلا ییز اړخ څېړنه په تیره بیا په کلاسیکه دوره کې له همدې سرلیکونو څخه پیلېږي.

ښکاره ده چې استاد روهي د رحمان بابا شعرونه دوه ډوله بولي د هغه دیني موعظي، ټولنيز او نصیحتي نظمنه په دید اکتیک وېش کې راوړي او ښکلې غزلیزه شاعري یې په فورمالیستي هغه

رحمان بابا د مهال له پلوه د گڼو بديعي او ښکلايييزو بيلگو لومړنۍ  
راپيلوونکى دى:

بيا دې نوي شراب څښلي دي پوهيږم

په رخسار دې گل کرلي دي پوهيږم

که هزار ځله لاس سره کړې په نکريزو

تا زما په وينو وللي دي پوهيږم

معرکه زما د مرگ نه ده نور څه ده

رقيبان چې تا بللي دي پوهيږم

څه حاجت دى چې دې خط په ملا لولم

چې زما په باب دې کښلي دي پوهيږم

ته خپل جوړو جفا څه وايې وماته

ما همه واړه ليدلي دي پوهيږم

چې رقيب او تا غوږونه بل له وروړه

ما هغه ساعت ژړلي دي پوهيږم

رقيبان ځکه تيرى په رحمان کاندې

چې تا خوا پورې نيولي دي پوهيږم

دا غزل بڼيې چې رحمان بابا څو اکمن انځورگر دی یعنې په شعر کې  
د تخییل د څواک په مرسته داسې تصویري پارکي زموږ په مخ کې  
ږدي چې ترده وړاندې یې لږې نورې بیلگې شته.

پوهاند ډاکټر محمد رحیم الهام د رحمن بابا په شاعری کې د خیال  
د صورتونو په هکله لیکلي:

(د رحمان بابا په شعر کې.... د خیال د صورتونو دغه ټول ډولونه  
موندلای شو د رحمن بابا په زیاترو بیتونو حتی د یوه غزل په ډېرو  
بیتونو کې د خیال د صورتونو بیلابیل ډولونه په ډیره خوندوره،  
ساده او طبیعي شاتنه ژبه څرگندېږي) (۱-۸۹)

د رحمان بابا په شاعری کې دغه ځانگړنې ترسترگو کېږي چې  
کولای شي دهغه کلام بڼکلی کړي.

لومړی خو دا چې دده شعر ډېر ځله له بې ځایه تکلف، تصنع او ابهام  
څخه لرې دی او شعري خوځښت یې په اشنا ذهني موقعیتونو کې  
ترسره کېږي او په عامو پښتنو کې دهغه د شاعری د ډیرې  
طرفدارۍ یو لامل همدا ساده توب او رواني ده.

بله دا چې رحمن بابا له ښکلیو تشبیهاتو، استعارو او سمبولونو  
 څخه کار اخلي او دا په کلاسیک شعر کې د تصویر هستونې  
 لومړني شرطونه دي.

زه رحمان په زړه نری کړم هغو نجونو

چې بې ملا وې د وینسته په دود نری، دي

د دغه بیت دوهمه تصویري برخه د تشبیه د ښکلې کارونې په  
 مرسته ډېر ژر په ذهن کې تداعي کېږي، دی هغه نجونې یادوي چې  
 ملا وې بې د وینسته په شان نری، وي لوستونکي که لږ څه مکث  
 وکړي او داسې نجونې د شاعر د تشبیه په مرسته له ځان سره  
 تصویر کړي نو خامخا به له ټول بیت څخه خوند واخلې ځکه شاعر  
 هغو نجونو په زړه نری کړی دی چې ملا وې بې د وینستو په څېر نری  
 دي.

ستاد عشق حرفونه تور نه دي گلگون دي

هم په دا چې نوشته په جگر خون دي

تش به نه شي هغه خم د عشق له میو

چې بې خاورې د فرهاد اود مجنون دي



د دنیا چارې همه واره فاني دي  
 دا دستا جوړو جفا ولې افزون دي  
 مقتولان ستا د غمزو دي لاله نه دي  
 چې په سره کفن له زمکې را بیرون دي  
 چې بې هېڅ بها زلمیو څخه نه شته  
 جوړه نه دي سکه گنجونه د قارون دي  
 د رحمان د زړه خوناب مگر قبول شه  
 چې مخونه د دلبرو پرې گلگون دي  
 د رحمان بابا په شعر کې یو بل ښکلا ییز کمال دادی چې دغه شاعر  
 د خپل شعر اشیا، تشبیحات او تصویری اجزا له خپل محیط او  
 چاپیریال څخه انتخابوي، ځکه خویې لوستونکو ته د هغو درک،  
 منطقي پیوند او له ځان سره تصویرول آسانه کار دی و گورئ دا  
 بیلگه:

گوره بیا به څوک ادا کا په زړه غونډه  
 چې دا هسې مسته درومي مخ بر بندې  
 ته چې گل د آشنا بې له باغه غواړې



خبرزده کړه د هجران له خارو خنډه  
 ما رستم د زمانې ولید په سترگو  
 چې د یار له جوړه ژاړې لکه کونډه  
 ...زه رحمان د هغه حسن ثناخوان یم  
 چې جرگه د عاشقانو وې پرې پنده

د شرقي ادب په منظومه برخه کې تشبیه، استعاره، کنایه، مجاز او  
 د بیان یو شمیر نور صنایع د شعر د ښکلا لپاره د سینگار توکي دي  
 خو اوس، اوس یو شمېر نوي اصطلاحات لکه تصویر، سمبولونه او  
 اساطیر هم مطرح کیږي دواړه ډوله اصطلاحات په خپلو کې ټینګ  
 مانیز اړیکي لري مثلاً ډیر ځله تشبیهات ښکلي تصویري شعرونه  
 رامنځ ته کوي، مگر په گڼو او سمهالیو (معاصرو) شعرونو کې پرته  
 له دې چې د بدیع او بیان یاد شوي ظرافتونه وکارول شي نګه  
 تصویري برخې د شاعرانه کلماتو په مرسته رامنځ ته کیږي، چې په  
 یوه عاطفي او فکري چاپیریال کې حرکت کوي او موخه ورڅخه د  
 شاعرانه ښکلا بشپړ تمثیل وي.

خو عجيبه داده چې خوسوه کاله مخکې زمونږ صوفي شاعر رحمن  
بابا همداسې ننگه ښکلي شاعرانه تصويرونه رامنځ ته کړي دي. دا

بيلگې وگورئ:

په ليمه کې مې مدام

عکس گرځي د گلغام

تورې سترگې مې گلگون شوي

په آرزو د گل اندام

يا:

ستا دې خواب آلودو سترگو خواب راڅخه يووړ

شونډو دې لذت د مې ناب راڅخه يووړ

کړې ما رحمان په زړه کې نقش د محراب و

ستا ابرو يو نقش د محراب راڅخه يووړ

رحمان بابا په ډيره توانمندي سره د ذهني او عيني انځورونو

منطقي تړون په پام کې ساتلی، په لومړۍ بيلگه کې د گلغام عکس

عيني انځور دی خو کله چې دا عکس د عاشق په ليمو کې تل گرځي

يو مجموعي ذهني انځور جوړوي چې کلک هنري منطق لري

همداراز په دوهمه بیلگه کې، په زړه کې د محراب نقش کول ذهني  
انځور دی چې له نورو عیني انځورونو سره ډېر ښه اړخ لگوي او دا  
زموږ د کلاسیک شاعر د انځور جوړونې لوړ کمال ښيي.

په شعر کې د ښکلا او صمیمیت د رامنځ ته کولو لپاره عاطفي  
ځواک ته پام ساتل ډېر رول لري رحمان بابا له اروایي پلوه یو  
عاطفي شاعر دی خود هغه په شعر کې هنري عاطفه او صمیمیت  
کله کله په ښکاره بڼه ځان را څرگندوي.

خراب زړه مې د دلبرو هوا یوور

د هوا له وړیو چازده چې چا یوور

گوبڼې گوبڼې ښایسته چې زړه وکاري

زه وکوم یوه ته وایم چې تا یوور

چې مې زړه لره د تورو زلفو ځای غوښت

هغه زړه راڅخه توري بلا یوور

هیڅ ناحق پرې شوی نه دی که حق وایم

معشوقې د رحمان زړه په رضا یوور

یا خودا بیلگه:

تا چي رنگ دميو ورکړ د لبانو  
 اوردې پورې کړ په کورد ميخوارانو  
 چي دې جوړه کړه لينده د کړو ورځو  
 خود به بنکار کړې په حرم د غزالانو  
 چي دې اسم د زنځير په زلفو کېښود  
 معطر دې کړ دماغ د ديوانگانو  
 سور پيزوان دې په سرو شونډو هسې زيب کا  
 لکه جيم په قلم ښکلی کاتبانو  
 د سرو ټيک دې شهزاده په جبين پروت دی  
 شينکی خال دې محاصل په بنديوانو  
 دواړه ليجې دې وکنبلې مصري توري  
 در پوهيږم سربه پريکړې د خوارانو  
 ستاله غمه په ځان زړه د رحمان سوزي  
 لکه شمع په زيارت د شهيدانو  
 که خپلې خبرې را لنډي کړو ويلاي شو چې رحمان بابا د ننگه ښکلا  
 د هستوني په نيت له لومړنيو فورماليسټو شاعرانو څخه دی چې د

د ديد اکتیکو بېلگو تر څنګ يې په شعر کې د انځور هستونې،  
 بسکليو بديعی ظرافتونو او عاطفي چاپيريالونو د ايجاد لپاره د  
 خپل مهال په انډول گڼې نوې تجربې هم کړي دي چې تر هغه  
 وروسته د پښتو ادبياتو په بهير کې د نورو شاعرانو له خوا پالل  
 شوي دي او وده يې کړې، چې په پايله کې يې نن سبا پښتو ادبيات  
 د شعر په برخه کې د شهکارو بيلگو د شتوالي شهادت ورکولای  
 شي.

سرچينې:

۱- الهام، پوهاند دکتور محمد رحيم، د عبد الرحمن بابا مومند ياد  
 (د سيمينار ټولگه) - د رحمان بابا په شعر کې تخييل او تصوير -

مقاله ۱۳۶۹ د کابل پوهنتون خپرونه - کابل

۲- روهي، کانديد اکاډمسيين محمد صديق، ادبي څېړنې، ۱۳۶۰

خپروونکي ننگرهار پوهنتون، کابل چاپ

۳- ټول غزلونه د رحمن بابا له ديوان څخه اخيستل شوي، چې د

استاد بېنوا د نسخې له مخې په جيبې کچه په کال ۱۳۶۱ المريز کې

خپور شوی دی.

عبدالعقور ليوال

## بدلي

پته خزانه د پيړۍ کتاب گڼل شوی، يعنې د شلمې پيړۍ له نوادرو  
څخه دی. په دې کتاب کې له گڼو تاريخي او مانيزو خزانو څخه يوه

هم د پښتو تر ټولو طبيعی او سوچه شاعرانه قالب دی چې بدله نومېږي.

دا قالب د لنډيو، نارو، سندرو، چاربيتو، بگتيو، سروکو او نورو بومي پښتني قالبونو په څير د پښتو ژبې له موسيقيي جوړښت سره سم خورا زوړ او مترنم قالب دی، چې زموږ نيکونو او اناگانو به وايه او غالبا چې زړې سندرې هم له همدې څخه جوړېدلې، د همدې قالب نوم ښايي وروسته دومره عام شوی وي چې اوس گڼ شمير پښتانه د موسيقي پارچې (سندرې) ته هم بدله وايي. تردې مخکې چې يو شمير عربي قالبونه لکه غزل، قصيده، مثنوي او ترکيب بندونه پښتو ته راشي موږ خپل بومي قالبونه درلودل چې بدله يې يوه ممتازه بيلگه ده. بدله لومړی څلور يا دوه هم قافيه مسرې (نيم بيتی) لري چې تردې وروسته څلور څلور يا تر څلورو ډيرې مسرې داسې راځي چې لومړۍ درې\_که څلور وي او که زياتې وي ټولې لومړۍ مسرې له وروستۍ جفتې څخه پرته\_ بيله قافيه او وروستۍ (څلورمه) يې له لومړيو څلورو مسرو سره ورته قافيه لري. هندسي جوړښت يې په لاندې بڼه انځورولای شو.



X	_____	X	_____
X	_____	X	_____
O	_____	O	_____
X	_____	O	_____
I	_____	I	_____
X	_____	I	_____

ترپایه.

د مسرو اوږدوالی او لنډوالی قید نه دی او د شاعر له غوښتنې سره

سم په لنډو او اوږدو بحرونو کې لیکل کیدای شي.

لوی استاد علامه حبیبی په پته خزانه کې د لومړنۍ راغلي بدلې -

چې د شیخ بستان بریڅ (رح) ده - په حاشیه کې دغه فورم داسې

معرفي کړی دی:

« بدله: نوع مخصوصی است از اشعار پښتو که بالحن مخصوصی

خوانده و سروده میشود، و بدله در ابتدا یک معیار عروضی

مخصوصی داشته که آنرا کسر گویند، و تمام بدله باید بر همان

معیار برابر باشد، و بعد از هر بند تکرار می‌گردد اوزان بدله بسیار

است. قوافی اجزای غزل بصورت متحد یا مختلف می‌آید. مثلا

درين بدله هر مصراع با جزو متعلق خود قافيه مخصوصی دارد ،  
 تا که بکسر ميرسد و هر بند بدله که با ستاره ها از هم جدا شده  
 باصطلاح پښتو يک مسری است»

د استاد حبيبي په پيژندنه کې موږ وينو ، چې د بدلې د وزني ارکانو  
 شمير قيد نه دی او د هغه په ژبه د بندونو د مسرو شمير هم ټاکلی نه  
 دی يعنې د بندونو شمير په بندونو کې د مسرو شمېر او د مسرو  
 اوږدوالی او لنډوالی د شاعر په خوښې پورې اړه لري ، ددې تر  
 څنگ د ارواښاد علامه حبيبي په تعريف کې گورو چې بدله د خپل  
 موسيقيت له مخې ځانگړی تون (لحن) لري. زموږ ارواښاد علامه  
 داهم زياتوي چې بدلې گڼ وزنونه لري يعنې د لنډۍ يا کاکړۍ غاړو  
 په څير د کوم ټاکلي څپيز واحد چوکاټ تابع نه دي.

د بدلې يوه ځانگړتيا داده چې په اسانۍ سره د موسيقي په يوه  
 بسکلي پارچه بدلیدای شي او تر ټولو غوره بيلگه يې هماغه د  
 بهادر خان بدله ده چې د هېواد نامتو سندرغاړي احمد ولي ورڅخه  
 يوه بسکلي موسيقي جوړه کړې:

بيلتون دې زور دی تر ليمو می سهارنم څاخي لکه شبنم څاخ

دا سره یاقوت مې په لمن کې ستا په غم څاڅي په غم الم څاڅي  
 بدله د غزل او قصیدې په خیر عربي روح نه لري او قالب یې تنگ نه  
 دی، ترډیره یې موضوعات عشقي دي او په پټه خزانه کې یوه  
 و عظیمه بدله هم شته. بدله د لنډیو په خیر له تصنع او تکلف څخه  
 پاک قالب دی او د ویناوال سوچه احساسات او طبیعی ولولې  
 لیردوي، مترنم جوړښت لري او لوستل یې سپری د پښتنو بې آلايشه  
 او شپږ ژوند ته بیا یې

د توري او قلم ستر سپه سالار سیدال خان ناصر هم یوه ښکلې بدله  
 لري چې د جوړښت او موضوع له نظره ډیره ښکلې نمونه ده. لوی  
 استاد علامه حبیبی ددغې بدلې په اړه لیکلي:

«این بدله که از طرف یکنفر سپه سالار معروف ودلاور، سروده شده  
 است، از حیث بحر و عروض از نوادر ادبی زبان ملی است، و بحر  
 مخصوصی دارد، که در بین اشعار پښتو که اکنون در دست است،  
 کمتر دیده شده، و حفظ این و دیعه ادبی از غنایم این کتاب (پټه  
 خزانه) است.»

د سيدال خان ناصر د بدلې جوړښت داسې دی، چې لومړی څلور  
لنډې مسرې لري بيا شپږ مسره يې بندونه راغلي خو په هر بند کې  
درېيمه او څلورمه مسره تر دا نورو اوږد بحر لري چې دا په ريښتيا  
سره يوه نادره بدله گڼل کيدای شي.

(ددغې ليکنې په پای کې تاسو دغه بدله ليدلای شي)

د بدلې په اړه ددغه لنډکې بحث په پايله کې دوه وړانديزونه:

۱- د پټې خزاني تر څنگ که د ادب استادان او ځوان څيړونکي د  
ځينو څېړنيزو پروژو په لړ کې دا دنده واخلي چې نورې زړې او نوې  
بدلې بيا ومومي ثبت او چاپ يې کړي نو زموږ پر بډای فرهنگ به  
يوه ښکلې زياتونه وشي.

۲- زموږ ځوان شاعران دې د ځينو کلاسيکو قالبونو تر څنگ دغه  
ښکلې قالب وپالي او خپل وس دې په کې و آزمويي کيدای شي  
دغه زور بيا ځوان شي او موږ په راتلونکي کې د ښکليو بدلو يوه  
ارزښتمنه خزانه ولرو.

اوس دا تاسو او داهم په پټه خزانه کې د راغليو بدلو بيلگي:

شعر چي بدله يي بولي:

اوبسکي مي خاخي پر گربوان يو وار نظر که پر ما

راسه گذر که پر ما

د مينې اور دې زما زړگی وريت په انگار کينا

بني تار و نار کينا

خود به ويلپرېم چي مي زړه پر تا مفتون کينا

خان مي زبون کينا

اوبسکي مي خاخي پر گربوان يو وار نظر که پر ما

راسه گذر که پر ما

و که نظر زما پر حال چي پروت رنخور يمه زه

په وير ناسو يمه زه

له زړه مي خاخي وينې سور په وينو خپل يمه تل

په اور جليل يمه تل

اوبسکي مي خاخي پر گربوان يو وار نظر که پر ما

راسه گذر که پر ما

له درده سوزه تل نارې او غلبې وهمه

کرږې سوري و هممه

يو آن مې چيرې نه آرام نه ټيکاو نه وينم

نه راحت کرڼه وينم

اوبنکې مې څاڅي پر گربوان يو وار نظر که پر ما

راسه گذر که پر ما

د خوږو زړو له حاله ته يې اي باداره آگاه

يې د بي وزلو همراه

د خپل عزت په روى بستان ته کره د مهر بندل

کرې له گناهه گوانبل

اوبنکې مې څاڅي پر گربوان يو وار نظر که پر ما

راسه گذر که پر ما

د ملا باز توڅی د بدلې نمونه:

راسه پر څنگ راسه لیلی، ته مې نږدې سه له دل

يمه زخمې چې مې ونه نجتې په خوږ د زړه منگول

راسه پر څنگ، راسه لیلی ولې له ما کرې بېلتون؟

داستانه غمه مې زړگي دى په سرو وينو گلگون  
 كه هر خو تنبستم نه پر بردي مې ستا د عشق شوا خون  
 زه نه خلاصېرم له غمازه په لېږدنه په تلل  
 راسه پر څنگ، راسه ليلى، چې دې زړه كم ملهم  
 داستا په عشق كې مې تا شا كا د دنيا واړه غم  
 حساب كتاب مجلس مې واړه كا ستا مينې برهم  
 لار ورته نسته چې دې كښېنوم درون په گوگل  
 راسه پر څنگ، راسه ليلى چې دې په زړه كم پورې  
 كجل درواخله دواړې سترگې به دې زه كم تورې  
 ليدل به ستا د مخ كوم، اند پښنې نه كم نورې  
 په كار مې نه دى ستا بې مخه د جنت زېږى گل  
 راسه پر څنگ، راسه ليلى چې سره و كړو خواله  
 پر تامين يم بې له تا مې نسته هيڅ اند پښنه  
 زه د غرو «باز» وم تا بندي كړمه قفس كې پر څه؟  
 يو وار مې خلاص كه، چې بيا زده كړم د وزر خپول  
 محمد گل مسعود:

چي مي جانان په نيمه شپه کي بيل شو

اور را باندي بل شو

چي رانه لاري نو دي غم له مانه مل شو

اور را باندي بل شو

بنکلي ليلي له مانه لاره، زه نسکور يمه

سوی په اور يمه

د بيلتانه سوړه اړکي ورک مرض مي جل شو

اور را باندي بل شو

رب دي بنايست در پوري اور کي زه دي سکور کړمه

وريت دي په اور کړمه

دا سپي رقيب مي ستا په ورد مينې غل شو

اور را باندي بل شو

راشه د خدای د پاره غور کړه ((محمد گل)) ژاري

تا ته تل—تل ژاري

دا ستاد عشق په واويلا کي لکه نل شو

اور را باندي بل شو



دوران بهادر خان:

بېلتون دې زور دى تر لېمو مې سهار نم خاخي

له شبنم خاخي

دا سره ياقوت مې په لمن کې ستا په غم خاخي

له غم الم خاخي

گوره لیلی باران د اوبسکو ستا په چم خاخي

خنګه پر چم خاخي

راغله لیلی په شینکي خال نڅا په گلو کوي

په سرو منگولو کوي

سهار چې وزي سيل کا، رغ په بلبلو کوي

گل په اوربلو کوي

ملالی سترگې يې کاته په ويرژلو کوي

زېب په کجلو کوي

د ژوبل زړه وينې په هر گړي هر دم خاخي

لکه شبنم خاخي

بنکلي نجلۍ! د باغ په لور مه څه نڅا مه کوه

عاشق رسوا مه کوه

وريت سوي زړه مې دى مين پورې خندا مه کوه

راشه جفا مه کوه

زه يم پتنگ ته يې ډپوه ما جلبلا مه کوه

نور ظلم بيا مه کوه

يم ستاله عشقه لېونى پر ما ، ماتم خاخي

غم او الم خاخي

ملا محمد صديق پوپلزي:

لکه بلبل چې بېله گلله بل ارمان نه لري

هسې بې ياره بله هيله عاشقان نه لري

چې ژړا کاندې بېله ياره بل مطلب نه لرم

چې هسې سوريمه په وينو بل سبب نه لرم

بې ياره نور څه نه غواړمه نور مطلب نه لرم

چې څوک مين سې بېله ياره بل ارمان نه لري

ترتا چې ځان قربانومه اې نيازمنه ياره

تل دې غمونه گلومه اې نيازمنه ياره

له سترگو اوبسڪي تويومه اي نيازمنه ياره  
 زړه مې بپتا په يو ساعت دمه او توان نه لري  
 كه ته مې وژنې، كه پرېږدي اختيار خوتا لره دى  
 غم دې پيدا نه دى بل چا لره خاص مالره دى  
 زړه له راغلى دى مېلمه سبا بېگا لره دى  
 د زړه له كوره خخه تگ په هيڅ\_هيڅ شان نه لري

د ملا محمد حافظ باركزي د بدلې نمونه:

كه بخته مه كړه پر دنيا ډونگونه  
 كه دې زړه غواړي د جنت گلونه  
 كم بخته! مور يو مېلمان په پر دنيا  
 وطن مو بل دى آخر څو په رښتيا  
 هم به بڼه بد سي را معلوم په عقبا  
 نو له سره اوركئ په امان ځانونه  
 كم بخته! مه كوه حرام چې بد دى  
 چې كړې حرام هغه باطن كې د د دى

اعمال يي ٽوله په عقبا کي رد دي  
 په لويه ورځ به يي وي تور مخونه  
 کم بخته مه کوه حرص، قرار سه  
 ثنا د رب کوه صبور په کار سه  
 توبنه د دين وره په دي کار وبار سه  
 چي بيا توبني نه سي پيدا سوډونه  
 کم بخته مه څه د حرام په لوري  
 خدای به و تاته په غضب وگوري  
 که دي زړه غواړي بنايستي حوري  
 بپځايه مه ږده بي پروا پلونه

د سيدال خان عالي مکان بدله:

ياره ماله هسي گران سو

را تپر تر ټول جهان سو

نور نه وينم په سترگو

جهان ټول راته جانان سو

دوي زلفي دي اوردې ڪري  
 پر مخ دي راخپري ڪري  
 سري اشري دي په تندي باندې سپري ڪري  
 گرزې په باغ ڪي په گلونو ڪي نخري ڪري  
 په اوردې وسوم ياره  
 راته اور تازه بوستان سو  
 مين چي آشنائي ڪا  
 شپه ورڇ په گرياني ڪا  
 شهي ده ستمگاره خوشحال زرونه به زخمي ڪا  
 لپندي لري د ورڃيو، د باهو غشي ڪاري ڪا  
 پرهار مي گوره خلقه  
 د دلبرد تير ننان سو  
 مين پر لويو غرو ڪي  
 سر تور په نيمو شپو ڪي  
 ووزي له وطنه، وطن پرپردي پر چولو ڪي  
 فريادو نارې وڪا، په نارو غلبو ڪي

وصال يي نصيب نه سو  
گوره زړه ډک په ارمان سو  
نارې وهم عالمه !  
د شپې تر صبحدمه  
ناتوانه د بېلتون يم يو گړی نه لرم دمه  
بېتا مې نفس خپږي راحه زما د زړه همدمه  
نظر پر ما غريب کړه  
چې تاخون مې ستا په ځان سو  
شبڼم پر گلو ښکاري  
زما اوښکي داري  
خوناب ځي ستا له غمه زما په مخکې لارې\_لارې  
تمامه شپه کم تېره په ژړا په نارې\_نارې  
ښکاره سوه چې مجنون يم  
لېونتوب مې اوس عيان سو  
بوستان ښکلی زېبا دی  
رنگين په اوښکو زما دی

د زړه پرهار گلگون دی، چې بلبل په تماشا دی

په مینه مې زړه وچاودی ته وایې په خدا دی

نتلی د بېلتون یم

زه ((سیدال)) دا مې بیان سو

د رابعه او بكتاش منظومې

یوشمېر هنري ارزښتونه



د رابعه او بکتاش منظومه، چې درې سوه کاله وړاندې مهین خلیل راژباړلې، د پښتو ادبیاتو په تاریخ کې د گوته په شمار هغو منظومو په کتار کې راځي چې د دغه شعري صنف اطلاق پرې کیدای شي.

منظومه د شعر په ژبه د یوه داستان داسې بیان دی چې د کیسې د پېښو او خپرو د پیژندنې ترڅنګ د شعر هنري او شکلي ارزښتونه هم ولري. د شعر هنري ارزښتونه خوږه او عاطفي ژبه، تصویر نگاري، او ښکلا هستونه دي. شکلي ارزښتونه یې د ټاکلي شعري قالب د ځانګړتیاوو مراعت، وزن، د ژبې لښوون او آهنگین والی دی. په کلاسیکه شاعری کې هم دواړه ارزښتونه د وزن پوهنې او بدیع و بیان په علومو کې خلاصه کیدي. خود منظومه لیکنې لپاره، یوازې پر همدې دوو ځانګړتیاوو برلاسی کافي نه ده. د یوې بریالۍ منظومې د لیکلو لپاره د کیسې لیکنې پر رموزو پوهیدل هم ضروري دي، شاعر د خپلې منظومې کرکټرونه پېښې هنري لیدلوري او حتی د کیسې تلوسه داسې ټاکي چې په شاعرانه تصویرونو کې له خپلو ټولو جزئیاتو سره ځای شي یعنې د شعر

تلازمات نه بنسايي داستان نيمگړی کړي او نه هم د داستان جوړښت، ډيالوگونه او د پېښو منطقي تړون د شعر پر کيفيت ناوړه اغيزه وکړي، منظومه ليکونکی په يوه لاس دوه هيندوانې ليرېدوي. په شعري صنفونو کې منظومې ډرامې ډېر زوړ تاريخ لري، په لرغوني يونان او هند کې ډرامې د شعر په ژبه ليکل کيدې، چې هغو بيا ډيرې باريکۍ درلودې ځکه د ستيژ پر سر به لوبيدې او شاعري يې بايد د داستان، شعري ارزښتونو او تياتري ځانگړنو خيال ساتلای وای د سوفوکل پاچا ادیپ، د يورو پیدس د تیرای بنځې، په هند کې د کالیداس شکونتلا او نور داسې په لسهاوو مثالونه يادولای شو. د هومر ايلياد او اډیسی، د فردوسی شهنامه د گویتة د فاوست تراژیدي، د دانته الهي کمیدي او نور داسې نړيوال شهکارونه ډېر دي چې د منظومو په قالب کې ليکل شوي دي.

په پښتو کلاسيکو ادبياتو کې هم ځينې منظومې له پارسي ادب څخه راژباړل شوي او ځينې ولسي نکلونه نظم شوي او آن تردې چې سندرغاړو د تنگ تکور په مجلسونو کې د ولسي کيسو خوږې

منظومې ويلي دي. د ځينو مشهورو عشاقو کيسې هم پخوانيو شاعرانو په نظم کړي دي.

رابعه او بکتاش يوه همداسې ژباړل شوې منظومه ده چې بسايي هنري ارزښتونه يې د کلاسيکو ادبي معيارونو په تول وتلل شي.

اجازه راکړئ په همدې پيل کې يې ووايمه چې ماته دغه ژباړه يوه آزاده ژباړه ښکاره شوه، مهين خليل د شيخ فريدالدين عطار په الهي نامې کې دغه کيسه لوستې او بيا يې په پښتو نظم کړې ده، يعنې د کيسې طرح، اډانه يا خاکه د عطار ده خو په پښتو شعر کې يې هنري بيان د مهين خليل دی، لنډه دا چې کلمه د کلمې يا بيت د بيت ژباړه نه ده.

له همدې امله يې د هنري ارزښتونو يوه برخه د مهين خليل ملکيت گڼلې شو. په منظومه کې د شاعرانه تصويرونو لپاره د ايجاد بسترونه دوه دي چې يوه برخه يې په داستان او بله يې په شعر پورې مربوط دي. داستاني تصويرونه هغه عيني موقعيتونه دي چې پيښې او خيري په کې انځورېږي. او شعري انځورونه، دواړه عيني او ذهني تصويرونه دي چې شاعر يې د ښکلا په خاطر ايجادوي.

دواړه بيلگي به درابعه او بكتاش په منظومه كې وگورو، يو  
شاعرانه انځور:

كج ابرو يې هسې ضم وو  
چې خوبان ډېر ورته خم وو  
چې يې نوې مياشت كتله  
مياشت به ټيټه څښيدله  
چې به نمر په مشرق سر كه  
دې به څخو پرې نظر كه  
له هيښته په لېزان شه  
په وريخ كې به پنهان شه  
كج بانه ددې درازوو  
گويا جوړ ناخون د نازوو

وگورئ دا برخه چې درابعې د بنايست توصيف دى د داستان له  
پرمختگ سره كومه مرسته نه كوي، مگر د شعر د هنري تمثيل  
لپاره او دا چې اوريدونكى د رابعې ټول بنايست درك كړاى شي،  
كارول شوي دي. دا برخه، د منظومې د شاعرانه انځور هستونې يوه

برخه وه. مگر لاندینی. تصویر جوړونه د منظومې په داستان پورې

اړه لري وگورئ:

الغرض بادشاه رنخور شه

درست جهان په ده تنور شه

امیران یې واړه ټول کړه

چپ و راس یې ترخان شپول کړه

شهزاده یې وبالنه

نصیحت یې ورته کڼه...

نور یې لاس د لور په لاس کړ

شهزاده په لاس یې پاس کړ

هم ژړل، هم یې سپارله

چې پرده باندې کېدله

دا د کیسې یوه صحنه انخوړوي، لوستونکي کولای شي دغه

داستانی برخه د سینما د پردې په خیر په خپل ذهن کې تصویر

کړي، داسې تصویر هستونه د شعري ضرورت په خاطر نه، بلکې د

داستان د عاطفي بیانولو لپاره ترسره کیږي.

د شعر په کلماتو کې داخلي موسیقي د څو سره ورته حروفو  
 راوستل دي چې هم په کلاسیکو او هم په معاصرو شاعرانو کې  
 دود دی، دا کار که په لوی لاس و شي تفنن او تصنع ته خبروځي خو  
 که په طبیعي ډول راشي د ژبې نسکلا ییز صفت گڼل کیږي.  
 مهین خلیل په خپلې دغې منظومې کې داسې برخې لري چې  
 ترڅنگ یې ځینې بدیعي صنعتونه هم کارولي دي، وگورئ:

نام، ناموس یې د پلار هېر شه

ناست ولاړي په بل سپر شه

عین یې عقل د سرورک که

قام قبیل یې واړه سپک که

شین چې شرم ترې بدر که

نوم یې بد د خپل پدر که

اول خود (نام ناموس - ناست) (عین - عقل) (قام - قبیل) (شین -

شرم) کلمات د شعر د داخلي موسیقي له نظره جالب ځایونه لري او

په دوهم قدم کې (عین) هم د الفبا یو حرف په توگه چې د عقل په

پیل کې راځي او هم د سترگې په مانا، چې دلته د سترگو نظر له

سړي عقل ورکوي، له کلماتو سره ښکلې لوبه ده همداراز شین د شرم د سر حرف او همداراز د شین رنگ په مانا ښکلې کارول شوي دي.

د مهین د منظومې ژباړې د منظره کشۍ قوت هم د پام وړ دی، سره له دې چې دغه شاعر ساده ژبه کارولې ده او تردیره حده یې د کیسې تصویرونه داسې تمثیل کړي چې په کلاسیکه شاعری کې رواج وو، خود عیني تصویرونو په رامنځ ته کولو کې یې هغه میتودونه مراعت کړي چې په معاصره شاعری کې دود دي. د مثال په توګه د عمومي یا اصلي او په بله ژبه د لوی تصویر د رامنځ ته کولو لپاره یې واړه یا فرعي تصویرونه بشپړ کړي او بیا یې یو د بل ترڅنګ په تنظیمولو سره لوی تصویر ورڅخه جوړ کړی، دا په منظومه لیکنه کې یوه مهمه تخنیکي مسئله ده. راحی ددې ادعا د ثبوت لپاره د مهین د منظومې یوه برخه راواخلو چې د بلخ د پاچا د مانی او باغ یو ژوندی تصویر ارایه کوي او همدا لوی تصویر له ګڼو وړو انځوریزو برخو څخه رامنځ ته شوی دی.

د بادشاه د کوره وړاندې

عظیم باغ و جوی ترې لاندې

په دنیا چې وو گلو نه

همگي په ده کې وونه

بني خوږې ونې باردارې

هم په ده کې وې نامدارې

چې په دوی پورې مپوه وه

تر مصري نبات خوږه وه

مېوې ډېرې چینار هم وو

په هر لور پکې ولې وې

ولې نه جوړې بیلې وې

منقشي په کنار وې

فوارې پکې بې شمار وې

د جنت په ترا جوړ و

جنت لوی دا ځینې ووړ و

خو بنگلې پکې عظیم وې

مرصع په زرو سیم وې



منقش پکې مرغونه  
بڼه ځوانان خو برويه جوڼه  
مصفا وارپه بڼه شان وې  
پورته لوړې په ايوان وې  
چې سرې به پاس پرې شنه  
خاص ديوان به يې ليدنه  
تماشا په باغ دننه  
د بادشاه د خور دستور و  
دا د ستورې مشهور و  
چې به باغ له مدام تلله  
تماشا به دې کوله  
سهيلي به ورسره وې  
په هر باب کره سره وې  
هم به زنگ هم داريالونه  
هم سرنا هم به ډولونه  
په هر وقت به غريدنه

دې به جشن هوري كنه  
 دې به كړه د سوز بيتونه  
 دوى ويل په الحانونه  
 چې الحان به دوى آغاز كړي  
 بلبلانو به پرواز كړي  
 يا به ناستې وې چې غلې  
 تر آوازي شرمېدلې  
 هم شراب هم به كباب و  
 هم پيالې هم به رباب و  
 په هر لور به شوې نوشلې  
 صراحی به خنديدلې  
 باغ به جوړ ارم جنت شه  
 ترې به، به په هر زينت شه

زماله نظره د مهين خليل دغه منظومه ژباړه د پښتو شاعرۍ په  
 كلاسيکه دوره کې د شعري تصويرونو د مطالعې لپاره يوه ښه

بيلگه ده او مورځ کولای شو په پښتو شاعری کې ددغې برخې په  
تاریخي څیړنه کې ورڅخه یو شمېر بیلگې انتخاب کړو.



## د پښتو شعر د علم بردار نقد

گڼ شمیر ادب پوهان خوشال بابا د پښتو شاعری لومړنی نقاد بولي او دا ځکه چې یو خود یو جلا ادبي مکتب بنسټ ایښودونکی دی او له بله پلوه لومړی شاعر دی چې په ښکاره خپل

معاصر او تر ځان وړاندې شاعران تر نقد لاندې نيسي. د خوشال بابا نامتو قصيده چې د خپل شعر په ستاينه کې يې ليکلې ده، ددې ادعا گواه ده:

په پښتو شعر چې ما علم بلند کړ

د خبرو ملک مې فتح په سمند کړ

خان د هندي سبک يو شمير پيروان چې د روښاني مکتب لاروي دي

يو د بل پسې يادوي وايي:

د ميرزا ديوان مې ومانډه په گوډي

مسخره مې ارزاني خيشکې زمند کړ

درويزه مې له مخزنه سره ونغر

پير روښان مې ياوه گوی سره مانند کړ

که دولت وکه واصل و، که دا نورو

په خبرو مې د هر يوه ريشخند کړ

د خوشال بابا دغه ادعاوې ځکه خپل ځای لري چې تيره شاعري له

خپل ځان سره مقايسه کوي او گوري چې په خپله ده پښتو شاعري

يوازې له صوفيانه عوالمو او عارفانه مدارجو څخه د پښتون قوم

ورځني ژوند ته راكوزه كړې او د هغه مهال ورځني ژوند ، واقعات ،  
 ټولنيز حالات ، تاريخي پيښې او د لمس وړ ښكلاوې يې بيان كړي  
 دي. دده په نظر پښتانه شاعران تر ډيره د هندي شاعرۍ سوليدلي  
 تركيبنه اړوي را اړوي او يوازې د تصوف او عرفان په تكراري  
 مفاهيمو كې خپل قلمونه آزمويي مگر خوشال د خپلو خلكو د ژوند  
 هر اړخ ته پام ساتي له ښكار نيولې تر طبي مشورو ، د ښځينه جنس  
 له خصوصيتونو څخه د پښتنو تر اجتماعي اروا پوهنې او  
 اتنولوژيكو خصوصياتو پورې هر څه څيړي ، ددې ترڅنگ خوشال  
 لومړۍ شاعر دی چې د حقيقت او مجاز پولې ړنگوي او خپله هغه  
 معشوقه ستايي چې مخامخ ورته ناسته ده او لاس يې ور رسېږي:

د بوستان ونې مې واړه پيوندې دي

حقيقت مې له مجاز سره پيوند كړ

ځكه خويو بل ځای وايي:

زه خوشال كمزوری نه يم چې به ډار كړم

په ښكاره نارې وهم چې خوله يې راكړه

خوشال په خپل شعر كې نوبت ته داسې اشاره كوي:



قتلمې مې ورته سازې کړې د قندو

د اوربشو په ډوډیو چې چا شخوند کړ

او دا په بنکاره هغه موضوعي نوبت ته اشاره ده چې د خوشال بابا

د شاعرۍ یو لوی امتیاز گڼل کیږي.

خوشال بابا په داسې عصر کې ژوند کوي چې د پښتو شعر (سره

ورته) جریان د مقایسوي نقد پر مهال پرته له خپلې شاعرۍ د بل ښه

موډل او بیلگې سراغ نه لري ځکه خو مجبور دی د خپل معاصر

شعر خامي له خپل شعر سره مقایسه کړي او دا وښيي چې د نوبت

لاره کومه ده:

په تازه تازه مضمون د پښتو شعر

په مانا مې د شیراز او د خجند کړ

خوشال بابا لومړنی شاعر دی چې د پښتو شعر د واپو او پخوانو

(مضمون) او (شکل) ته پام ساتي، مانا دا چې هم د محتوا له نظره

او هم د وزن، او بیلابیلو صنعتونو له نظره د نوبت راوستلو ادعا

کوي وگورئ:

هر کلام مې واردات دی یا الهام دی

چي موزون مي په تقطيع د بحر و بند کړ

په تشبيه او په تمثيل په نزاكت کي

عزوبت مي د خبرو چند در چند کړ

خوشال بابا پر الهام او شهود ډيره تکيه کوي او خپل حساب له هغو

ناظمانو څخه بيل گڼي چې په وچ زور شعر ليکي، خوشال بابا څو

ځايه ټينگار کوي چې شعر ورته راځي او دى هيڅ کله نه دى پسې

تللي په همدې قصيده کې يې ولولئ:

نه مي سود نه مي مقصود شته په دا کار کې

محبت زما په غاړه دا کمند کړ

که نور سود د شعر نه لرم دا بس دى

چې حاسد مي د حسد په اور سپند کړ

او بل ځاى وايي:

زه د شعر په کار هيڅ نه يم خوشال

ولې خداى مي کړ په غاړه دا مقال

نه په فکر نه په ذکر رابرسير شي

ناگهان لکه اوره د پشکال





رنگ زما د شعر هیڅ سره ساز نه دی

لکه سپی راپسې گرځي په دنبال

خوشال د پښتو ادبیاتو په تاریخ کې بیا هم لومړنی شاعر دی چې  
د شعر په اشراقی او الهامی جوهر ټینګار کوي او تصنع او تکلف نه  
خوښوي.

زموږ شاعر د خپل عصر د شاعرۍ یوې بلې کمزورۍ ته هم ګوته  
نیسي، د هغه په نظر په شعر کې د چا مدح یا ذم کول ددې باعث  
گرځي چې شعر خپل طبیعي مسیر پریرېږي او د چا خبره د زړه په  
زور یې خلک منلو ته اړ ایستل شي.

نه اندوه د مدح و ذم نه هغه کس یم

چې د زړه په زور مې شعر د چا پسند کړ

خوشال بابا د مغولو د دربار او د محلي امیرانو په دربارونو کې  
مداحان لیدلي وو، چې څنګه د شعر دردانې په زرو پلوري، ځکه  
خو دغې نیمګړتیا ته ګوته نیسي او څرنگه چې خپله شاعري له دې  
اړخه بې نیازه بولي نو فکر کوي چې خلک به د هغه شعر د زړه په  
زور نه بلکې په خپله خوښه لولي، اوري او خوند به ورڅخه اخلي.

خوشال بابا په خپلې دغې قصیدې کې دوه ځلې دې ته اشاره کوي

چې عشق يې د شعر اصلي مضمون جوړوي:

نه مې سود نه مې مقصود شته په دا کار کې

محبت زما په غاړه دا کمند کړي

او

عشقه ته تر اورنگزیب بادشاه بهتر يې

چې خوشال دې په عالم کې سربلند کړي

له دې څخه ښکاري چې دده په نظر شعر د معنویت د تمثیل وسیله

ده او عشق د معنویت جوهر جوړوي. خوشال باور لري چې که

شاعري د معنویت په جوهر، یعنی عشق، آراسته وي تلپاتې کیږي.

څلور پېړۍ وروسته او لا تر نن ورځې د خوشال شاعري په ټوله نړۍ

کې لوستل کیږي او خوشال همدا اوس هم له هرچا سره خبرې کوي

خو اورنگزیب یوازې د تاریخ په کتابونو کې یادېږي او بس، هم

خوشال او هم د هغه لوستونکي دا مني چې عشق او شاعري ددغه

ابدیت او سربلندی عوامل دي.

خوشال بابا د خپل عصر شاعران اور اورکي گڼي او ځان د سهيل ستوری، دده په نظر نور شاعران لکه اور ورکي د کمې مودې لپاره رڼاله بلې سرچينې څخه اخلي او بلاخره د شپې په تياره کې ورکيري مگر دده شاعري لکه د سهيل ستوری نه يوازې خپله د رڼا منبع ده بلکې د سهار د راتلو زيری هم له ځانه سره لري:

مدعي د تورې شپې اور اورکي و

د سهيل غوندي مي ځان باندي څرگند کړ

خوشال بابا کله چې د ځان په اړه قضاوت کوي رينبنتيتوب يې هغه مهال لاسي څرگنديږي چې کله خپله پارسي او پښتو شاعري سره پرتله کوي:

په پارسي ژبه مي هم ژبه گويا ده

په پښتو ژبه مي خلک بهر مند کړ

يعني په پارسي، د دوهمې ژبې په حيث، هماغومره حاکميت لري چې ژبه يې پرې گويا ده خو په پښتو ژبه د شاعري مړوند يې هيڅ څوک نه شي تاوولی او ټول خلک ورڅخه بهر مند شوي:

چا زما مړوند ټينگ نه کړ په دا کار



ما دھر سڀري نه خلاص په زور مروند کړ  
 په ادبي کره کتنه کې له زماني پلوه هم عصره نقد نظر دې ته، چې  
 خو پېړۍ وروسته په کومې ادبي دورې نقد وشي، ډير ارزښت لري  
 ځکه د يوې زماني شاعر او منتقد دواړه په مشترک اجتماعي او  
 فرهنگي چاپيريال کې ژوند کوي له همدې امله که د پښتو شاعري  
 پر کلاسيکه دوره نقد کيږي نو خامخا به د هغه مهال همزولي آثار  
 کتل کيږي چې د هغه وخت په ادبي دورې کې د شاملو شاعرانو په  
 اړه څه ډول قضاوت کيده ځکه خود خوشال بابا دغه قصيده او نور  
 نقد آميزه نظريات د تاريخي کره کتنې په بحثونو کې ډير ارزښت  
 لري او بايد د منتقدينو د پام وړ وي.

د خوشال بابا په رباعیاتو کې

د موضوع تنوع



خوشال بابا په خپلو کلیاتو کې د نورو شعري قالبونو ترڅنګ یو  
 ګڼ شمیر رباعیات لري، چې تعداد یې د پښتو ټولني چاپ  
 مجموعې د شمیر له مخې تقریباً (1674) ته رسېږي. دغه رباعیات  
 د معمول رباعي وزن په قالب کې لیکل شوي او ترډیره بریده یې  
 وزني جوړښت سره ورته دي، خو د ځینو رباعیاتو وزن یې توپیر هم  
 لري. د اکاډمیسین پوهاند رشاد له نظره د خوشال رباعیات زیاتره  
 په هغه وزن کې دي چې لومړنۍ مصرعې یې لنډې او دوې  
 وروستۍ مصرعې یې اوږدې دي او داسې تقطیع کېږي:

ل ل ل - ل ل ل      ا ل ل ل - ل ل ا ا

اووه اسمانه      اووه بې ستوري

دوولس برجونه دي پکښې بنوري

غم جن دي طمعه د بنادۍ کاندې

د شمې څښتن دي سحرته گوري (لس مقالې ۵۷ مخ)

مور په دغه بحث کې غواړو د خوشال بابا د رباعیاتو پر معنوي اړخ

خبرې وکړو یعنې د موضوع د رنگارنگۍ او تنوع له نظره پردغو

رباعیاتو کتنه وکړو.

رباعي د هرې ژبې د لنډو شعرونو په شان يو داسې فورم دی چې يوه فکري واحد ه مسئله په لنډه وينا کې ارائيه کوي، ډير ځله رباعي پر يوې واحدې موضوع باندې حاوي وي. يعنې په دغه لنډ فورم کې د گڼو مسايلو مطرح کول ناممکن يا خو مشکل دي، کله کله په رباعي کې يو بيت د مسئلې طرح او بل بيت يې د ثبوت لپاره راځي لکه خوشال بابا چې وايي:

خواره د مينې نه راپتيري

واړه په مينه سره غتيري

مينه په مثل نافه د مڼکو ده

نافه د مڼکو چيرته پتيري

وگورئ دلته خوشال بابا غواړي ووايي چې د مينې لذت او خوږوالی نه شي پتيدای او په بل بيت کې د مڼکو د نافي مثال راوړی چې عطري يې هر چيري ځان راڅرگندوي گویا ددې مثال په مرسته يې ثبوت ته رسوي.

د خوشال په موجودو رباعياتو کې د عشق او ښکلا ترڅنگه فلسفي، اخلاقي، تاريخي او اجتماعي مضامين هم ډير ترسترگو

کیري دی د خپل عصر حالات او پینښې، د نړۍ، انسان او ژوند په  
هکله خپل طرز فکر او آن د طبیعت او معشوقې ښکلاوې په دې  
قالب کې بیانوي.

د خوشال اعجاز په دې کې دی چې لویه عقلي او یا هم جمالیاتي  
خبره په یوه واړه قالب کې په ډیر مهارت ځایوي دلته به د هر مورد  
لپاره یو شمیر بیلگې ذکر کړو:

د خوشال بابا په رباعیاتو کې عشقي مسایل: رند خوشال د غزل او  
نورو شعري فورمونو په څېر، په رباعیاتو کې هم عشقي او لیریک  
مسایل په خورا ښکلې او لنډه بڼه مطرح کړي دي دا خو بیلگې  
وگورئ:

زړه مې په تن کې په ډیر آشوب شي  
چې ښکلې یاد کړم کله مې خوب شي  
زور شوم لا خیال لرم د مهوشانو  
په سپینه ریره هم عاشق توب شي

\*\*\*

زړه مې زخمي دی وینې ترې څاڅي



ژارم له درده خړیکې ترې پاڅي  
تیر یې خوړلی د هسې لیندی دی  
چې په آوازیې تار دژۍ ناڅي

\*\*\*

زړه مې له ښکلیو سره بیا بیوور غواړي  
گوره و ځان ته بلا په زور غواړي  
زلفې چې تاو کا په مخ یې پریرېږي  
جنون پرې زور شو بیارن ته بور غواړي

\*\*\*

زلفې چې تاو کا په مخ یې پریرېږي  
ښکلی گلونه په بارخو کیږېږي  
زړه مې بلبل شي ورباندې راشي  
له ډیره شوقه ورباندې ریرېږي

\*\*\*

چې مې په غیږ کې یې ساعت همدا دی  
بیلتون دې بلې لمبې په ما دی  
پاڅه وردرومه په سردې ویره کړم

زه يې سبا گڼم وخت د سبا دى

\*\*\*

بارخو يې نه دى گل د گلاب دى

زلفى يې طعن د مشك ناب دى

راشه كه دواړه شونډې يې گورې

چې پرې مستيرې هغه شراب دى

\*\*\*

د بڼو تير دې په خو تيره دى

واړه لك شوى زما په زړه دى

دا د نكريزو نگار پرې نه دى

د خوار په وينو يې ورغوى سره دى

\*\*\*

د خوشال بابا په عاشقانه رباعياتو كې له عشق څخه شكوه هم شته

او د معشوقې وصف او توصيف هم، د عشق د رنگينيو ستاينه هم

لري او عشق كله كله د ژوند جوهر هم گڼل شوى دى. په ځينو عشقي

رباعياتو كې تصوير هستونه، تشبيحات او بڼكلي سمبولونه هم

كارول شوي دي:

عشقه ستا واړه چارې او ترې دي

چې زورور يې واړه بهترې دي

تر مرگه پورې سره نظر لري

ځلمي بازونه نجونې کو ترې دي

فلسفي افکار: فلسفه په ختيځ کې کوم علمي - سيستماتيک تاريخ

نه لري او د کوم بيل علم په توگه نه ده مطرح، د نړۍ گڼې پوهان په

دې عقیده دي چې مدام فلسفي افکار په ختيځ کې له ادبياتو،

دين، ال هياتو، تاريخ او حتی هنر سره گډ وو او فلسفي فکرونو

تر ډیره بریده په شعر کې ځان رابنکاره کړې چې بڼې نمونې يې د

عمرخيام رباعيات دي، شايد رباعي د لنډو فلسفي فکرونو د بيان

لپاره بڼه فورم وي ځکه نو خوشال بابا هم خپل گڼ افکار په همدې

قالب کې بيانوي، د زاړه يونان يوه مشهوره خبره ده چې "نيکمرغي

په ناپوهۍ کې ده" او دا خبره سوفوکل د پاچا ادیپ له خولې هغه

مهال کوي کله چې د خپل برخليک په هکله په هرڅه پوهیږي، هغه

وايي "کله چې وپوهیدم، بدمرغه شوم" خوشال همدا خبره داسې

کوي:

چې خبردار شوم له دې جهانہ

خه مسخري کا په هر چا جانہ

هونبنيار لا هومره په ځان خوښ نه وي

لکه نادان کا خوښي له ځانه

سره له دې چې خوشال د جبر د فلسفې پلوي دی او ډير ځله قسمت،

بخت او طالع د انسان د برخليک ټاکونکي گڼي يا په بله وينا د

برخليک ليکه له پخوا څخه کښلې گڼي:

په تا که راشي ډير محنتونه

يا راحتونه فراغتونه

ته يې په نور چا حواله مکره

چې ازلي دي دا قسمتونه

خو کله کله د نويو اگزستنسياليسټانو په څير انسان په آزادي

محکوم گڼي او په دې باور دی چې دا انسان دی چې خپل ماهيت

ټاکي وگورئ:

جهان کمر دی ختلی ته يې

فعل دې ښغ دی ښغ کړونی ته يې

لکه چې ږغ کړې هغه به واورې

راشه خبر شه که خبر نه یې

د خوشال له ژبې کله کله د جبر په وړاندې د انسان مسئولیت د  
مسئلي پوښتنه هم راولاړیږي او دا هغه مسئله ده چې ختیزو  
منطقیونو ډیره شاربلې ده، که انسان مجبور خلق شوی نو ولې بیا د  
هغو ګناهونو لپاره مجازات کیږي چې په قسمت کې یې لیکل  
شوي دي:

خالق زما یې په دا پوهیږم

حکم دې حق دی منم گروهيږم

چې دې ظلوم او جهول پیدا کړم

په بد مې نیسی دا اندوهیږم

خو ډیر ژر خپل ځواب بیا مومي او وایي چې د خلقت راز د ښه او بد

په پیژندلو کې دی:

خبر د دهر په مکر دروه شوم

دا څه چې ښاد شم یا په اندوه شوم

نه یې ښادي شته نه یې اندوه شته

دواړه فساد دی چې ښه پرې پوه شوم

اجتماعي نظريات: خوشال بابا د يوه ځيرمن مفکر په توگه د ژوند هره تجربه په دقت څيړي او غواړي نور ورڅخه پند واخلي ډير ځله د ژوند همداسې تجربې او اجتماعي نظريات د هغه په ربا عياتو کې راغلي دي.

د مال دولت، خاني او مشرۍ، کورني ژوند، د ښځو خصوصيت او د قوم دود دستور دا ټول يې په ربا عياتو کې بيلابيلې جلوي لري د خوشال داسې نصيحتي ربا عيات په شمار کې تر نورو ډير دي، يو څو بيلگي يې وگورئ:

گومان د نيکو تل په دوستانو کره

گومان د بدو په دښمنانو کره

د جاهلانو سره قرين مه شه

صحبت يک لخته له عاقلانو کره

\*\*\*

له قامه ولاړ شوم لېرې په گروهه

خالي ارمان دی وروستنی پوهه

په تېرو چارو پسې ارمان کړم  
اوس مې څه سود دی له دې اندوهه

\*\*\*

مادانا کړه دا وينا خوښه  
راندې نه ځي بې عصا کسه  
تمه مرغونه په دام بندۍ کا  
سړۍ خوارېرې له خپله اشه

\*\*\*

نښه که هرڅو په مخ زبیا ده  
په هر هنر کښې پسندلې داده  
ظاهرې مه گوره باطن بې گوره  
هاله بې ستایه که دا پارسا ده

تاريخي او سياسي مسایل: خوشال خان خټک د یوه لایق پوځي  
مشر، قومي رهبر او سیاستمدار په حیث د خپل عصر او د  
چاپیریال گڼې پیښې، اشخاص او ستونزې په خپلو رباعیاتو کې

یاد کړي دي او په دې توگه یې دغه حوادث د پښتنو په تاریخ کې له  
ورکیدا ژغورلي دي:

د بیلگې په توگه ډیر ځله له مغلي واکمنو، خپلو زامنو، پښتنو او  
ناپښتنو رقیبانو څخه سر ټکوي:

زویو مې خوی د خټکو نور کړ

زما په نقش یې پورې سورا اور کړ

وخت د گټنې د نام و ننگ و

بدو زامنو راڅخه خور کړ

\*\*\*

زویه که هسې وي لکه چې زه لرم

که هر خو ډیر دي یو زویه نه لرم

یو یحیی خان نه شو یو اکوړی نه شو

چنجو منجو دی پټ به یې څه لرم

\*\*\*

پورې په خونه د ایمل خان شو

په سول د خونې خان خانان شو



دا اورکه ونه مړ دا يم نارې وهم  
په وار وار پورې په درست افغان شو

\*\*\*

بادشاه سني دی خلک حيران شو  
درافضيانو دوراوان شو  
که څوک په ملک کې يو شاه زلمی وي  
توره تر ملا کا وخت د افغان شو

\*\*\*

بخت د مغلو پښتانه نه پريږدي  
چې اتفاق وکا په توره زړه کيږدي  
گڼه څه هومره پښتانه نه دي  
چې يې په ياد کا د مغلو زړه ريږدي

\*\*\*

کال د غفج و خيبر کې هورې  
مغل بندي وو، هم کونډې پورې  
مومند شينواري څو اږيږدي وو  
واړو وهلي د يادو تورې

خوشال له دې مسايلو پرته په خپلو ربا عياتو کې د بنسکار، باز ساتنې، جگړې، خانۍ او سردارۍ مهارتونه هم شرح کوي، د بنځو او جنسي مسايلو په اړه خپل تجارب بيانوي، حتی د فصل، هوا او اقليم په اړه هم خپلې تجربې څرگندوي يوه بيلگه:

سهيل چې وڅيزی اوړی تمام شي

زيرمه د ژمي د سرانجام شي

په اته مياشتې هسې هوا وي

چې د ځوانانو پکې هر کام شي

د خوشال تريو نيم زرو زيات ربا عيات سلگونه موضوعات په ځان کې نغاړي، دا په تيره هغه مهال چې پښتني ټولني د حکمت او پند موجزو و جيزو او مقولوته اړتيا درلوده د خورالوی اجتماعي - ادبي او تاريخي ارزښت لرونکي دي چې د پښتو ژبې او ادب يو په زړه پوري او بډايه گنجينه يې بللی شو.

په پته خزانہ کي

د سبکونو هراږ خيزه رنگارنگي

پتیه خزانه د هوتکي پاچا اعليحضرت شاه حسين هوتک، د عصر نامتو ليکوال محمد هوتک د داود خان هوتک زوی هغه تذکره ده چې په (۱۱۴۱-۱۱۴۲ هجري ق.) کلونو کې ليکل شوې او د پنځوسو پښتنو شاعرانو او ليکوالو ژوند ليکونه يې د تاريخ د خاورو په زړه کې ساتلي دي. دغه اثر په کال ۱۳۲۲ لمريز کې لوی استاد پوهاند عبدالحی حبيبي وموند او له پارسي ژباړې سره يې خپور کړ. د ((پتیه خزانه)) له برکته د پښتو ادبياتو تاريخ ډيرې ورکې خو نامتو خيرې رابرسيره شوې او دا زبات شوه چې پښتو ژبه لرغوني ادبيات لري خود وخت ناخوالو، پيښو او جگړو ورڅخه ډير څه خوړلي دي. که څه هم د پتېې خزاني تر خپریدو کلونو وروسته يوشمير پښتو دښمنو او پردي پالو عناصرو پر دغه کتاب هوايي او له غرض و مرضه ډکې نيوکې هم وکړې او ځينو خو ځانته دا جرات ورکړ چې دغه کتاب ته (جعلی) ووايي.

زما له شخصي نظره: قلندر مومند او د هغه شاگردانو د دغو عواملو پر بنا پتیه خزانه جعلی گڼلې:

۱- علامه حبيبي د (پټه خزانه) پر ابرسیره کولو سره د پښتو ادبیاتو په تاریخ کې د یوه داسې څېړونکي په حیث وپیژندل شو، چې د پښتو ژبې تاریخ یې راژوندی کړ، ټولو پښتنو د علامه دغه هڅه هومره وستایله چې د ځینو ځانته غره لیکوالانو او محققینو حسادت او رخه یې راو پاروله، ځکه خو یې په علامه حبيبي او پټې خزاني پسې راواخیستل. دوی فکر کاوه چې په دې کار به هماغومره شهرت وگټي لکه علامه حبيبي چې د پټې خزاني په موندلو او خپرولو سره گټلی و.

۲- د پټې خزاني تر خپریدو پورې داسې گومان کیده چې پښتو ادب له بایزید روښان، خوشال بابا او رحمن بابا څخه راپیلیري او دوی ټول د پښور د حوزې یا لږ تر لږه د لوی افغانستان د هغې برخې اوسیدونکي وو چې اوس یې کوزه پښتونخواه گڼي. حال دا چې پټې خزاني ثابته کړه چې تردې ډیر پخوا د غور - کندهار، زابل او کوټې په علاقو کې ستر شاعران تیر شوي دي، له بده مرغه دغه حقیقت هم د پټې خزاني مخالفینو - چې د ټولو پښتنو نه بلکې

یوازې د خپلې سیمې او د خپل شهرت په اړه فکر کوي. ونه شو  
زغملای او پټه خزانه یې جعلی وگڼله.

۳- د شلمې پېړۍ له پیله چې د پښتو ژبې او ادب د پرمختګ لپاره  
یو ملي غورځنګ راپیل شو او یوشمیر فاضلو استادانو د دغې  
ژبې د ادب د تاریخ تیاره گوټونه روڼول دې مسئلې د ګاونډیو  
فرهنگونو یوشمیر متعصبو کړیو ته خوند ورنه کړ، د هغوی په نظر  
پښتو د غرو د خلکو یوه وحشي ژبه ده او که د فرهنگ نړیدلي څلي  
یې ودان شي نو پښتانه به مدني ژوند ته متوجه شي او بلاخره به یې  
ملي شعور لوړ شي چې په پای کې به سیاسي واک هم په لاس کې  
ونیسي، د دې پروسې د مخنیوي لپاره ایرانیانو او پنجابیانو په  
یوشمیر دسیسو جوړولو پیل وکړ چې یوه یې هم د پټې خزانې د  
جعلی والي ډنډوره وه، له بده مرغه یوشمیر پښتانه لیکوال هم یا  
مخامخ یا په غیر مستقیمه توګه د دغو ډنډورو ښکار شول.

دا و، زما له شخصي نظره، له پټې خزانې سره د دښمنۍ عوامل.  
خو ولې پټه خزانه له دومره دښمنیو سره سره لاهم د افغاني فرهنگ  
پر هسک د لمر په شان ځلیږي؟، ځکه چې دغه کتاب که له علمي

پلوه وڅېړل شي گڼ شمير داسې نه انکار کيدونکي اسناد پخپله د کتاب په متن کې شته چې ددغه کتاب پر اصالت گواهي ورکوي، له دې دلایلو څخه يو هم په پټه خزانه کې د راغليو شعرونو د سبکونو هراړخيزه رنگارنگي ده چې هيڅ کله هم زموږ د پېړۍ د يوه يا حتی څو تنو محققينو پر لاس نه شي ايجاديدلای او که څوک ډير لږ هم د هنري ارزښتونو پر رموزو پوه وي پر دې پوهيدلای شي چې د داسې متفاوتو هنري ارزښتونو رامنځ ته کول د تاريخ په بيلابيلو پړاوونو کې د بيلابيلو شرايطو او تاريخي موقعيتونو په نظر کې نيولو سره، نه د منحصر به فرد سبک لرونکو شاعرانو کار دی، نه د يوه يا څو تنو څېړونکيو.

تر دغې مقدمې وروسته د پټې خزاني سبکي ویش له لاندینیو اړخونو څخه ترسره کيدای شي؛ له تاريخي پلوه د پټې خزاني د سبکونو توپير، له موضوعي پلوه د سبکونو پيژندنه او د هغو شکلي بدلون. په لاندې کرښو کې به د هرې موضوع لپاره بيل بحث وکړو.

۱. په پټه خزانه کې د سبکونو تاريخي رنگارنگي:

اساساً پټه خزانه له (۱۰۰) هجري ق. کال څخه تر (۱۱۰۰) هجري ق. پورې د پښتني فرهنگ بيلابيلي تاريخي دورې په ځان کې رانغاړي له همدې پلوه ټول هغه متون چې په پټه خزانه کې ثبت شوي د خپل وخت له پلوه د بيلابيلو منځپانگو لرونکي دي.

عجيبه داده، چې د پټې خزاني فاضل مؤلف (محمد هوتک) هم په دې تفاوونو پوهيدلی او پټه خزانه يې په درې برخو (پخوانيو شاعرانو، د مؤلف معاصرو شاعرانو او بنسټينه شاعرانو) باندي ويشلي ده.

تر ټولو زوړ شعر د امير کروړ هغه تاريخي وياړنه ده چې له تاريخي پلوه د خورا ارزښت خاونده ده چې د ويلو تاريخ يې (۱۳۹) هجري ق. ته ورگرځي:

زه يم زمري، پر دې نړۍ له ما اتل نسته

په هند و سند و پرتخار و پير کابل نسته

بل په زابل نسته

له ما اتل نسته



دغه ویاړنه هم د لغاتو له نظره لرغونې ده او هم د شکل له نظره ځکه تر ډیره حده په هغه وخت کې د پښتو معمول وزن او جوړښت لري چې د دغه میړني ولس زیږیدنه ده او له هېڅ پردي قالب څخه تقلید شوي نه ده.

له تاریخي پلوه د پتې خزاني د متونو بل اهمیت دا دی چې د یوشمیر قدماوو په متونو کې ګڼ تاریخي ارزښتونه، پېښې او حوادث ثبت شوي چې بل ځای نه شي موندل کیدای مثلاً د بابا هوتک په سندره کې:

پر سور غر بل راته نن اوردی

وګریه جوړ راته پیغور دی

پر کلي کور باندي مغل راغی

هم په غزني هم په کابل راغی

چې په هغه وخت کې له مغلو سره د پښتنو د جګړو یو انځور اړایه کوي او په کې د هغه وخت تاریخي پېښې ثبت شوي دي. د سبکونو له مخې څرنگه چې هر شاعر او ویونکی د بیل تپ او شخصیت خاوند دی شعرونه یې هم په بیلابیلو سبکونو ویشل کیږي.

امير ڪروڙ اساساً يو امير او جنگيالي دي، پهلو ان دي او له توري  
 او ننگ سره سر و کار لري ځکه يې شعر وياړنه ده حماسي رنگ لري  
 او په هغه کي پر خپله پهلو اني نازيدلي دي، چي خپل سيال په کابل  
 او زابل نه ويني، بابا هوتک د يو قومي ملي مشر، مدبر شخصيت  
 او بانفوذه وگړي په حيثيت د وياړني او حماسي ترڅنگ د دښمنو  
 (مغلو) و حشيانه اعمال غندي او د خپلو زلميو جنگياليو وياړونه  
 او شهامت ستايي او هغوی جگړي ته هڅوي:

غښتلو ننگ کړي دا مو وادي

مغل راغلي په تلوادي

په پښتونخوا کي يې ناتادي

پر کلي کور باندي مغل راغي

تر آخره

د ملڪيار بابا هغه سندره چي ترنگ سيند ته يې ويلې همداسي يوه  
 تاريخي ارزښتمنه هستي ده چي هم د شکل له مخي او هم د هغه  
 وخت د ټولنيزو ځانگړنو بڼه سند يې گڼلاي شو. ددي په مقابل کي

بيا هغه مهال چې تصوف او عرفان په پښتو کې ډیر دود شو او پيري مريدي په کې معموله شوه صوفي شاعران وځليدل او د عرفان ډيري جلوي يې په پښتو ادبياتو کې خوندي کړې. په دې دوره کې له شيخ متي او شيخ رضی لودي خخه رانيولې آن تر رحمن بابا پورې گڼ شمير نور شاعران راځي چې د دغې تاريخي دورې ځانگړنې په کې خوندي دي. په دې لحاظ د تاريخي دورو رنگارنگي يو له هغو معيارونو خخه دی چې په پته خزانه کې د بيلا بيلو شاعرانو سبکونه پرې بيلولای او ويشلای شو.

## ۲. له موضوعي پلوه د پته خزاني د متونو تفاوت:

د پته خزاني خوندي کړي شعرونه د موضوع له نظره خورا بډای او رنگارنگ دي، وياړنې، عشقي موضوعات، ويرنې، حماسي شعرونه، د طبيعت د ښکلاوو ستاينې، فلسفي مسايل، عرفان او تصوف، د تاريخي پيښو ثبت او نور موضوعات په کې ارايه شوي دي. مثلاً د ريدي خان مهمند د محمود نامې هغه برخه چې په پته خزانه کې راغلې د افغانستان د وياړلي تاريخ يوه مهمه برخه رانغاړي او د موضوع له نظره ډيره ارزښتمنه ده، يا هم د شيخ اسعد

سوري بولنه (قصيده) چې بنايي په شرق کې تر ټولو ممتازه او عالي  
ويرنه يې وبللی شو:

د فلک له چارو څه وکړم کوکار  
زمو لوی هر گل چې خاندې په بهار  
هر غټول چې په بيد يا غوریده وکا  
ريژوي بې پانې کاندې نار په نار  
تر آخره

او په همدې توگه د بنکارندوی غوري هغه شهکار قصيده چې د  
پسرلي بنکلای يې په پوره مهارت ستايي دي:  
د پسرلي بنکلونکي بيا کره سنگارونه  
بيا بې ولونل په غرونو کې لالونه  
مخکه شنه، لابنونه شني، لمنې شني سوې  
طيلسان زمردي واغوسته غرونه  
تر آخره

د بنکارندوی ددغې قصيدې لويه برخه د نچرليزم (طبيعت پالنې)

او د موضوع له نظره بيا د شيخ بستان پرېخ بدله بيخي متفاوته ده:

اوبنکې مې څاڅي پر گريوان يو وار نظر که پر ما

راسه گذر که پر ما

د مينې او ردې زما زړگي وريت په انگار کينا

بني تار و نار کينا...

تر آخره

دا بيا د عشق سوز او گداز په هغه ژبه شرح کوي چې د يوه ښه

ليريک شعر خصوصيت دی. په پټه خزانه کې د موضوع رنگارنگي

دومره پراخه ده چې آن له پند و عبرت څخه ډکې کيسې يا منظومه

گي هم په کې شته او يوه ښه نمونه يې د حافظ عبداللطيف اخکزي

د سوي او اوبن کيسه ده:

غور و نيسي يارانو دا د اوبن او سوي قصه سوه

خورا ډيره خوږه سوه

تر آخره

د موضوع له پلوه د هر شاعر سبک دومره متفاوت دی چې سړي ته

د پښتو لرغونو ادبياتو د بډاينې او پراخوالي په اړه حيرانتيا

پېښوي چې څنگه زموږ نیکونو د هرې ټولنیزې پېښې، پدیدې او ارزښت لپاره ادبي ایجاد او هستونې کړي دي او په دې اړه یو لوی گنج (پټه خزانه) د ثبوت ښه شاهد دی.

۳- له شکلي پلوه د پټې خزاني د سبکونو رنګارنګي:

پټه خزانه د پښتو شاعرۍ د بیلابیلو فورمونو یوه لویه گنجینه ده. د معمولو قالبونو لکه غزل، قصیده، مثنوي، رباعی، ترکیب بند، ترجیع بند، قطع، او نورو پرته د هغه مهال پښتو معمولو قالبونو موجودیت هم خورا په زړه پورې دی، په دې کې بدله، ناره، سندره او نور محلي قالبونه دومره خواږه دي چې له عربو څخه راغلي یوشمیر ادبي قالبونه ورسره سیالي نه شي کولای او له دې څخه دا څرګندېږي چې هغه مهال د پښتو ځانګړي فورمونه ښه په کلکه پالل کیدل او په ولس کې ډیر منلي او په زړه پورې وو.

زه غواړم دلته پر همدې موضوع یو څه تم شم؛ غزل، قصیده، مثنوي او نور قالبونه له خپل عربي خصلت سره ډیر وروسته پښتو ادب ته راغلل او تردې پخوا پښتنو خپل بومي شعري فورمونه لرل. د ادب د تاریخپوهانو له نظره دلته یو تاریخ نه دی معلوم او

زرگونو کاله پخوا ته رسيږي همدا راز بدلې چې په طبيعي توگه د پښتو ادب يو ممتاز فورم دی، دغه فورم نه يوازې په ولسي او فولکلوريکه بڼه په خلکو کې، بلکه له نیکه مرغه په پټه خزانه کې هم خوندي پاتې شوی دی.

بدلې يو له بلې سره له وزني پلوه يو څه تفاوتونه لري خو د هندسي جوړښت له مخې گډ قالب لري، لومړۍ مسرې يې اوږدې او دوهمې يې لنډې وي. دوه دوه بيتونه سره همقافيه وي او په ځينو بدلو کې اوله مسره تر دوو بيتونو وروسته تکرارېږي. بدله عالي موسيقيت لري او ښکاري چې زموږ لرغونيو شاعرانو به په ترنم ويلې، ځکه خو يوشمير دغه بدلې اوس هم په اسانۍ او خوږلنۍ سره د موسيقي په پردو کې راتلاي شي. بدله د پښتنو له اجتماعي فطرت سره په طبيعي توگه مطابق فورم دی او که څوک وغواړي کره کتنه وکړي نو نظر غزل ته له موضوعي پلوه ډيرې پوره او بشپړې دي ځکه په بدلو کې وزني او قالبې محدوديتونه هيڅکله د يوه شاعرانه تصوير د ناقصې ارائيې، باعث نه گرځي. په پټه خزانه کې د شيخ بستان بربخ، د سيدال خان ناصر او نورو گڼو شاعرانو

خوږې بدلې د يادولو وړ دي او د موسيقيت لپاره يې د بهادر خان  
دغه خوږه بدله د يادولو وړ ده چې زموږ د زمانې ښه سندرغاړي

احمد ولي ډيره خوږه سندره ورڅخه جوړه کړې:

بيلتون دې زور دی تر لېمو مې سهار نم څاڅي

لکه شبنم څاڅي

دا سره ياقوت مې په لمن کې ستا په غم څاڅي

په غم الم څاڅي

تر آخره

پايله:

له پورتنيو يادونو څخه دا زباتيري چې پټه خزانه له تاريخي -

موضوعي او شکلي پلوه د بيلابيلو سبکونو يو رنگينه خزانه ده

چې په هيڅ ډول د يوه يا حتی څو ذهنونو حاصل نه شي کيدای او

ددغه کتاب د منکړينو په حدس هيڅ کله يو جوړ شوی (جعلي)

کتاب نه شي کيدای ځکه چې د دوامه ډيرو رنگينو - متفاوتو او

عالي سبکونو رامنځ ته کول په هغه مهال (۱۳۲۲) لمريز کې هغه هم

د يوه شخص له خوا د نه منلو وړ خبره ده. زما په نظر دا مسئله لا



نورو څېړنو ته اړتیا لري، ځکه د پټې خزانې د متونو رنگیني او  
عالي سطح او دقیقه پلټنه په خپله د دغه ارزښتمن کتاب حقانیت  
او لرغونوالی ثابتوي.

خو یاد بنستونہ:

لہ ادبیاتو سرہ د تاریخ

او افسانہ پہ پولہ کی

د بشري تاریخ په بهیر کې، چې څومره شاته چې نو په ګډه حافظه کې شته انځورونه داسې شي لکه یو ماشوم چې په سپینه پانډه ډبر څه انځور کړي خو تناسب یې په پام کې نه وي نیولي، د ماشوم په تابلو کې به تاسو یو کوتره وګورئ چې له پیل څخه غټه ده او بیزو به په کاچوغه ډوډۍ خوري خو الوتکه به بیا د کوټې دننه الوزي... لویان چې دا تابلو ګوري هڅه کوي د ماشوم په هنري منطق پوه شي او د هر انځوریز عنصر سرحد وټاکي. د تاریخ حافظه زرګونه کاله وړاندې همداسې ګډه وډه ده، له لرغونپوهنې پرته څومره چې په تاریخي روایاتو پورې اړه لري موږ له همداسې ګډوډۍ سره مخامخ کېږو. (دلته دا یادونه اړینه ده چې لرغونپوهنه د تاریخ مادي توکي تر ساینسي څېړنې لاندې نیسي او کار یې پر تجربه ولاړ دی ځکه نو لږ اشتباه کوي، خو د تاریخي پېښو په اړه ځینې روایات چې ساینسي اساس نه لري ډېر د باور وړ نه دي).

یو مهال تاسو یو شمېر تاریخي روایات له ادبیاتو، افسانو،

اساطیرو او مذهبي متونو سره ګډ موندلای شئ، په دغه ځای کې

نو سخته ده چي د هرې برخي پوله بېله کړي. راجئ يو مثال ياد کړو. گېل گمېش چي تر ټولو زړو اساطيري موندل شوي متن دي مور د ادبياتو، تاريخ، افسانې او مذهبي رواياتو له همداسې گډون سره مخامخ کوي.

ددغي زړې حماسي دولس گوني لوجي چي لرغونپوهانو يې متن ترلاسه کړي دوه ارزښتونه لري، يو خو پخپله لوجي دي چي د لرغونپوهنې له نظره په يوه خاص ځاي، ځانگړي زمان او مادي جوړښت پورې اړه لري، لرغونپوهنه يوازې د لوجو په لرغونوالي او څرنگوالي کار لري خود متن محتوا او تاريخ يې بېل ارزښت دي. د گېل گمېش په کيسه کې له محتوايي پلوه د بشري ژوند هره ځانگړنه بېلول خورا سخت کار دی. گېل گمېش يو قهار، ځواکمن، مستبد او پرځان مين قهرمان دی، هره ناوې چي ودېرې بايد اوله شپه له ده سره تېره کړي.

اودې په خپل ځواک کې چاته تن نه ورکوي. له بلې خوا انکېدو نيمه انسان او پرخوي ځناور هغه په لوان دی چي د ژويو شودي روي او له غولانو سره په بيديا کې څري، ددې لپاره چي انساني خويونه او

غریزې پیدا کړي د برخلیک پر حکم د معبد یوه ښکلې کنچنۍ ورځي او شپږ ورځې ورسر ځان لوبوي، انکېدو چې د نجلۍ خوند گوري نو ښار ته راځي او له گېل گمېش سره تر پهلوانۍ وروسته ملگرتیا پېل کوي دا ملگرتیا پر مخ ځي تر دې بریده چې دوی دواړه د ځنگلونو د ساتونکي هېولا جگړې ته ملاتړي او په دې جگړه کې انکېدو وژل کېږي. گېل گمېش د خپل ملگري مړینه نه شي زغملای، ژړا او انګولا ډېره کوي او څوک نه پرېږدي چې وژل شوی ملگري یې خښ کړي تر دې چې د هغه له پوزې څخه چینجیان راخوځیږي او گېل گمېش دا مني چې ملگري بېرته نه راستنېږي، دا پېښه په ځان غره پهلوان ته دا لوست ورکوي چې مرگ حتمي دی او یوه ورځ به دی هم مړ شي، له مرگ څخه ویره او تلپاتې ژوند ته د رسیدو تلوسه گېل گمېش دې ته اړ باسي چې بلې دنیا ته سفر وکړي.

او هلته له (او ته نه پېش تیم) څخه، چې د کیسې د روایت له مخې له لوی توپان څخه ژوندي وتلی، د تلپاتې ژوند د راز پوښتنه وکړي،

خو بالاخره په دې پوهېږي چې مرگ حق دی او هر ژوندی مخلوق په مرگ محکوم دی.

دا کیسه که تاریخ ته واړوي نو دومره څه درته ویلای شي چې د زاړه بابل (اوسني عراق) په نینوا کې د گېل گمپش په نوم پاچا تېر شوی دی.

که د کیسې افسانوي اړخ وگوري نو ډېر څه داسې شته چې له تاریخي ارزښت څخه یې افسانوي ارزښت پیاوړی کوي: د گېل گمپش، انکېدو، د گېل گمپش مور او نور کرکټرونه عادي بشر نه دي بلکې ډېر د ماشومانو په ذهن کې دیوانو او هیولاوو ته ورته دي، کیسه خپل ادبي ارزښت هم لري، په دې کیسه کې کرکټرونه، پېښې، غوټې، تلوسه او پای داسې راغلی چې د یوه هنري روایت ځانگړتیاوې لري او د ژباړې له ژبې څخه ښکاري چې په کیسو کې تشبیهات، استعارې، سمبولونه، تصاویر او نور هنري ارزښتونه هم ښه ډېر دي.

په کیسه کې د اوتنه نه پېش تیم له خولې داسې روایت دی چې کت مټ د حضرت نوح علیه السلام کیسې ته ورته ده، نړۍ توپان

ډوبوي او دی له یو شمېر نورو ژوندویو موجوداتو سره په خپله جوړه کړې بیړۍ کې ژوندی پاتې کېږي دلته نو کیسه مذهبي اړخ خپلوي.

ښه اوس نو زموږ ددې لیکنې اصلي پوښتنه رامنځ ته کېږي او هغه دا چې: «دغه کیسه په ادبیاتو کې راځي او یا میتولوژي (اساطیر) یې وگڼو، تاریخ دی یا د مذهبي متونو یوه برخه؟».

ددې پوښتنې ځواب په تاریخپوهنه، انټروپولوژي، ادبپوهنه او میتولوژي کې لټولای شو، خود سپیناوي ځای یې دغه لیکنه نه ده.

دلته به د تاریخ او افسانې د قلمرو پر پوله او په دې کې د ادبیاتو په دريځ خبرې وکړو.

لرغونی ادب له افسانې، اساطیرو، حماسو، عقایدو او تاریخ سره گډ دی، ویدی سرودونه گاځونه (گیتونه) او په مجموع کې اوستا، مهابهارت، شهنامې، په لویدیځ کې ایلیاد او اډیسی، او نور لسگونه آثار یې بیلگې دي.

ډېر ځله تاريخ ليکونکو د خپلو ليکنو پرمهال د تاريخي پېښو د  
گونگو څنډو روښانولو لپاره د هغې دورې ادبي آثارو ته سرور  
ښکاره کړی او کله کله خويې د استناد تربریده باور پرې کړی دی.  
ادبيات چې له تخييل سره ټينگې اړيکې لري، بلکې ډېر ځله د  
تخييل مولودوي، په علمي برخه کې استناد نه شي پرې کيدای،  
خوله شکه پرته چې د لرغونو انسانانو د افکارو، ژوند پېښو،  
عقايدو، باورونو، ارزښتونو او ټولنيز ژوند په اړه ترټولو پراخ  
معلومات را رسولای شي، نوله همدې پلوه لرغوني ادبيات د  
لرغونو انسانانو د پېژندلو لپاره خورا په زړه پورې سرچينې دي.  
هره هغه ټولنه چې داسې لرغوني بڼې ادبيات لري نو د مدني ژوند  
له پلوه په ښه وضعيت کې وي، اروپايي مدنيت د خپلې روښانتيا  
ريښې د زاړه يونان او روم په فرهنگ کې ويني، چې رومي او  
يوناني ادبيات يې غوره برخه ده که څه هم د منځنيو پېړيو  
تيارې دورې او دکليسا حاکميت دې فرهنگ ته خورا لوی زيان  
ورساوه خو ويې نه شو وژلای بلکې پخپله يې هومره تراغيزلاندې  
راغلل، چې زاړه ادبيات يې د نوی عيسوي اروپا فرهنگ ته هم



ورنوتل. چين، هند، مصر، عراق او زړه آريانا هم همدا سې در  
واخله، سره له دې چې پر آريانا باندې د مغولو پراخ هجوم هرڅه  
دې وړې وړې کړل خو نورو بيا تريوه بريده وساتلای شول.

پښتانه د هر ټولنيز، چاپيريالي يا جوړښتي لامل له مخې چې و، په  
دې بريالی نه شول چې خپل لرغوني ادبيات په ليکنې بڼه وساتي د  
زړې پښتو لرغوني روايات يا په شفاهي کيسو کې تيت شوي او يا  
هم ځينې غاړې او نارې ورڅخه پاتې شوي، چې دې پېښې د  
لرغونې بډايې ادبي زيرمې له لرلو څخه محروم کړل، داسې ادب  
چې د تاريخ او افساني پر پوله ودريدای شي او له نړيوالو آثارو  
سره سيالي وکړي.

خو عشقي حماسې او افسانې طبعاً چې زموږ دولسي ادب غوره  
بيلگې دي، مومن خان او شيرينو، آدم خان او درځانې، موسی جان  
او گلکمې، فتح خان او رابيا او نور داسې نکلوڼه دي چې  
زموږ دولسي ادب تريوه حده د تاريخ او افساني پر پوله درولای شي  
مگر له لرغوني مدون ادب څخه مو داسې پانگه ورکه شوې ده، يوه  
نيوکه چې موږ يې تل په خپل معاصر ادبي بهير لرو هغه د لفظي

ويارونو او شعارونو افراط دی چې نه خويې حماسي آثار گڼلای شو او نه حتی ويارنې، بلکې کليشه يي نارې سوري دي.

زموږ د تاريخي ابهت او عظمت د بيا احيا لپاره د دغو شعارونو پر ځای همداسې بډای آثار بسايي وپنځول شي چې زموږ راتلونکو نسلونو ته د حقيقي ميراثي، مدني ژوند، ملي ويارونو او تاريخي جلال لاسوندونه او سرچينې شي.

زموږ د پر معاصر ادب د داسې يو څو بيلگو خاوند دی، خولا غځول يې پر زلمي نسل د افغاني هنر او ادب يو پور وگڼئ.

## گاڅونه (گاتهونه، گاتونه)

### د افغاني فرهنگ يوه لرغونې

### پانگه

گاڅونه د پښتون روحاني مشر سپين تمان زردښت دمذهبي سرودونو هغې مجموعې ته ويل كيږي، چې دا وستا تر ټولو لرغونې برخه جوړوي. که څه هم دغه سرودونه په زړه پهلوي کې د گاتونو په شکل ليکل شوي خو د (گاتهله تلفظ څخه ښکاري، چې دا هماغه د (گاڅ) د اصلي تلفظ اوښتی شکل دی ځکه نوموړې په دغه ليکنه

کې له گات، گاتېه، گات او گاش خخه وروستی هغه غوره کوو ځکه تر ټولو دقیق تلفظ په نظر راځي.

معاصر ژبپوهان او د تاریخي - مقایسوي ژبپوهنې متخصصین باور لري، چې پښتو تر گردو هندو اروپایي ژوندیو ژبو خخه ډیره اوستا ته نږدې ژبه ده او مخامخ ورسره ارتباط لري دوی په خپل نظر تردې حده ټینګار کوي، چې که هر څوک غواړي اوستا زده کړي، یا یې وڅیړي نو هرو مرو بنایي اول پښتو زده کړي. له همدې امله زموږ په فکر پښتنو لیکوالو او څیړونکو ته دا په زړه پورې او د اشنایي وړ مسله ده، چې دا اوستا په یوه خورا مهمه پانګه یعنې گاځونو خبر شي. گاځونه په ټوله اوستا کې هم هنري ارزښت لري او هم د منځپانګې له نظره فکري او تاریخي بډایه زیرمه ګڼل کیږي.

لکه مخکې، چې ورته اشاره وشوه گاځونه زاړه زردبڼتي سرودونه دي، چې خپل ځانګړی وزن لري. ددغو سرودو قطعات په څپیزو خجیزو ټوټو ویشل کیږي، چې د پښتو ژبې له وزني سیستم سره پوره ورته والی لري. ټول گاځونه ۱۷ هابې (فصلونه) ۲۳۸ قطعې ۸۹۲ شعرونه او ۵۵۲۰ کلیمې دي (پور داود - گاتها - چاپ بمبېي).

گڼ فصلونه پيل او پای نه لري او ښکاري، چې يو شمير سرودونه د تاريخ له حافظې څخه هير شوي دي.

کلک شواهد وجود لري، چې ټول گاخونه د زردنبت خپلې ويناوې دي، چې دهغه دمريدانو له خوا راغونډ شوي دي ځکه په گڼو قطعاتو کې د پخپله دلومړي متکلم شخص په توگه نور مخاطبوي.

د زمان له پلوه د گاخونو د ليکلو نېټه پخپله د زردنبت د ژوند د زمان په خير د ابهام په گردونو کې پټه ده. پور داود څه کم اتيا کاله وړاندې د گاخونو په هغې مجموعې کې، چې په بمبيي کې چاپ شوي ده، له يوناني مورخينو څخه نقل کوي، چې په يوه روايت ۱۰۸۰ کاله ترميلاد مخکې زردنبت ژوندی و او د گاخونو سرودونه هم په همدې کلونو کې را منځ ته شوي دي (۲۲ مخ) نوموړی داهم را نقلوي، چې زردنبت په بلخ کې زيږيدلی او همالته يې خپل عقيدوي او فلسفي افکار خپاره کړي. نوموړی په پوره انصاف دخپل کتاب په ۲۲ مخ کې ليکي، چې: «زردتشت... خود را در گاتها زرتشت مینامد و گاه نیز اسم خانواده را که سپیتمه باشد افزوده،

میشود زرتشت سپیتمه این اسم اخیرا امروز سپنتمان ویا اسپنتمان گویم ظاهرا معنی آن از نژاد سفید و یا خاندان سفید باشد»

سپین تومن له دوو پښتو کلماتو څخه جوړ شوی صفت دی، چې دهغه دواړه سپین (سفید) تومن (نژاد) اوس هم معمول او ژوندي کلمات دي. گاخونه، چې په پینځه گونو گاخونو هم ویشل شوي دهرگاتا نوم دادی: اهنود، اشتود، سپنتمد، وهو خستر او وهیشتواشت.

دلته به ښه وي، چې له گاخونو څخه څو قطعي په پښتو راوژباړم، البته دیادونې وړ ده، چې دغه څو قطعي په ازاده توگه ژباړل شوي دي او هیڅکله ټکی په ټکی ژباړه نه ده:

- اوهاغسي چې دلومړۍ ورځې په ژمنه کې حکم وشو، خښتن به له دروغجن اورینستیا پال سره وړ چلند وکړي. همدا راز له هغه چاسره، چې کړنې یې دبدیو او ښېگڼو گډوله وي، هم حساب کیږي، چې خومره یې سم او خومره یې ناسم دي.

«اهنودگشاخ سینا-1\_33»

• هغه څوک، چې له دروغجن سره پخپله ژبه یا فکریا  
لاسونو و جنگیده او یا یې خپل ملگري د نیکۍ دین ته  
راو بلل هغه به دمزدا اهورا خوبني دخپلې ژغورنې لپاره  
راو پاروي

(اهنودگشاخ سینا- ۲۳۳)

• خو هغوی، چې د بد کرداره واکمنو فرمانونه مني، د هغوی  
کارو خیال وایمان توراو تباہ دی، اروا یې په دوزخي وهم  
پردروغجن راځي او د درواغو په دنیا کې به تر ټولو اول  
ځای د دوی وی.

(سپنتمدگشاخ- ۱۱)

• کومې خاورې ته ورشم، چیرې ځان پناه کړم؟ مشران او  
لارښوونکي دې له ما مخ واپروي او له بزگرانو هم خوشاله  
نه یم، د ښار له واکمنو څخه هم خوابدی یم، چې دروغ  
پلوي دي نو اې مزدا تا به څنگه خوشاله کړم؟

(اشودگشاخ سینا- ۱۰۴۶)





## مولانا خادم او نشنلیزم

نشلیزم Nationalism یا ملت پالنه د یوې سیاسي مفکورې په توګه د یوه ملت د تشخیص، پرمختګ او پرځان متکي کیدو لپاره د یوه سیاسي تمایل ترڅنګ یو فردي او رواني تمایل هم دی، یعنې

دا یوازې سیاسي مفکوره نه بلکې یوه رواني غریزه هم ده. دغه رواني غریزه هغه مهال د یوې سیاسي مفکورې په بڼه را څرگندېږي چې د سیاست پوهنې، ټولنپوهنې او ولسپوهنې له معیارونو سره سم په ځانگړو چوکاټونو، کرنلارو او منظمو خوځښتونو کې ځای شي.

فرد له ځانه سره مینه لري له کورنۍ سره د تړلو مزي ټینګوی ځکه د ځان تر ټولو نږدې اړیکې یې له دوی سره وي د روحي تړون دغه اړیکه په مخروطي بڼه له ځانه پیل بیا کورنۍ قوم او بلاخره ملت ته پراخېږي، زه غواړم ووايم چې له خپل ملت او ولس سره مېنه سیاسي نه بلکه رواني تنده ده.

د تیرو دېرشو کلونو په اوږدو کې سرو - شنو انقلابونو د ډېرو افغاني او ملي ارزښتونو تر څنګ د افغانانو دغه روحي غریزه هم وځپله او زموږ د افغاني نشنلیزم هغه محرکه قوه چې د هېواد د ودانۍ او د ملت د سوکالیۍ د حل لاره کېدای شوه په دې او هغه نامه تر برید لاندې راغله. انقلابونو ډېر بڼه او محبوب نومونه او اصطلاحات و رسولول او بدنامه یې کړل، انقلاب، گوند، آزادي،

سوله، پوهاند، پروفیسور، رهبر، دیموکراسي، تنظیم او بېلابېل ایزمونه ځینې هغه اصطلاحات و چې تر سیور و لاندې یې جنایتونه وشول او اوس یې حتی یادول زموږ د بیچاره خلکو خوا راگرځوي. یو له همداسې بد قسمته اصطلاحاتو څخه نشنلیم یا ملتپالنه هم وه، چې کله ارتجاعی او کپیتالیستي تمایل او کله کله د کفر او غیر اسلامي تمایل په نامه وځپل شوه، حال دا چې له خپل ملت او خلکو سره مېنه او د ملت د سوکالی او هوسایینې لپاره هلې ځلې نه ارتجاعی عمل و او نه هم کفري او غیر اسلامي کار.

د خپل هېواد، ملت او خلکو قدر هغه وخت زیاد شو چې افغان سرگردانه مهاجر په هر اسلامي او غیر اسلامي هېواد کې روحاً وځپل شول، وشرل شول، خوار او فقیر د پردیو په دروازو کې ودرېدل او ايله په دې وپوهېدل چې خپل هویت څومره ارزښت لري، ددې وطن هر او سیدونکی له ملکه بهر اول افغان دی بیا احمد یا محمود اود کلبي یا مقصود زوی.

ښه نو چې داسې ده، د ملت پالنې غریزه هغه څه ده چې د ملت جوړونې او هېواد جوړونې لومړۍ خښته یې گڼلې شو. او دا هغه څه

ده چې ترسرو او شنو انقلابونو ډېر پخوا زموږ يو سترگور، وینس او متبحر ديني عالم ارواښاد مولانا قيام الدين خادم ورته متوجه شوی و. عجيبه داده، چې پر ملت پالنې معتقد ډېر افغان مشران له آره ديني عالمان وو، له پينځو ستورو يې راوښسه تر استاد عبدالله خدمتگار بختاني پورې چې لوی خدای «ج» دې يې تر ډېره راته ژوندی لري.

زموږ په مشرانو کې استاد خادم هغه څوک دی چې نه يوازې پخپله يو عملي ملت پال شخصيت و، بلکې د ملت پالنې يا نشنلېزم پر تيوري او علمي اړخونو، پېژندنه او څېړنه يې کار هم کړی او دغه تمایل يې افغانانو ته ور معرفي کړی هم و.

ارواښاد استاد خادم په خپله يوه ليکنه «د مليت علمي تشریح» کې پر مليت او بين الملليت باندې بحث کوي او د هغه مهال په فکري چاپېريال کې د دغو اصطلاحاتو تعريف لټوي، استاد يو ځای ليکي:

«د شملې پيړۍ په ابتدا کې لومړی ځل د ملت پرستۍ پلوشې وطن ته راو لويدي. د ملت پرستې رڼا د افکارو تنوير د وطن ميدان ته

راووت. تعلیم او تربیه، نشریات او تبلیغات ورو ورو شروع شول... د قوم پرستی، بنا د ملت پرستی، خواته توسعه و میندله ترڅو چې لومړی ځل د ملت پروری، عالی او مقدس روح د استقلال په جنگ کې مجسم تبارز وکړي».

په پورته کړنو کې هغه باور له وراهه لیدای شو چې استاد خادم یې پر افغاني نیشنلیزم او د هغه پر نښتایجو لري. استاد د نیشنلیزم یا ملت پالنې پر اغیز غږېږي او نتیجه اخلي چې که د افغان ولس د افغانیت مېنه او حبه نه وای دغه ملت به څنگه تر نورو ولسونو وړاندې خپل استقلال گټلای وای.

بل ځای د یوه نیشنلیست انسان ځانگړنې داسې شماری:

«ملت پرورد ملي سعادت او لوړتیا په مخه کې د وطن د ارتقا او برم په لار کې له کور، کلي او قوم څخه تېروي، ملي گټې ته له هرې یوې بلې گټې نه ترجیح ورکوي. دا حس چا کې نه شي پیدا کېدای، ترڅو چې پوه نه شي، سترگې یې خلاصې نه شي په خپل او د جهان په احوال خبر نه شي».

او دا کټه مټ هماغه حس دی چې نن ورته د آب حیات په څېر اړتیا شته د سرو او شنو انقلابونو په بهیر کې شخصي، گوندي او ډله ییزې گټې دومره مهمې وې چې افغانستان خو پرېږده حتی د انسانیت او اسلامیت آرونه هم هېر شول د وطن چور او وړانول ځکه مباح گڼل کېدل چې په سیاستبازانو کې د ملت او وطن د مېنې حس نه و.

هر چا خپله گټه لټوله او ددې لپاره یې د افغان وینه داسې اسانه بهوله لکه د خوړ اوبه.

ددې لیکنې هدف دادی چې د نشنلیزم په اړه د مولانا خادم نسخه همدا نن هم او سبا ته هم ددې ملت رنځ دوا کولای شي.

اول دا چې که نشنلیزم د کفر معادل وای نو ولې د مولانا خادم په څېر گڼ دیني عالمان او روحانیون پرې معتقد وو؟

دوهم دا چې د استاد خادم په څېر افغانستان دوسته او افغان دوسته شخصیتونو کې د نشنلیزم د حس قوت ډېر طبیعي و، نه سیاسي. هغه مهال د ایډیولوژیو دیکته او تحمیل لار و، د استاد خادم د سیاسي مفکورې او تمایل روزنه هغه پخپله کړې وه،

هغه ډېر فکر کړی و، چې د وطن او ملت د ژغورنې لاره کومه ده؟ او بلاخره دې باور ته رسېدلی و چې اول دې له وطن او ملت سره مېنه تعريف کړي او بيا دې په ټولو افغانانو کې وروزي. بنایي استاد خادم او د هغه همزوی روڼ انده نسل د لومړي ځل لپاره متوجه شول چې یوازې په ادبیاتو او سندرو کې د وطن دوستۍ او وطن پرستۍ چينغې سورې کفایت نه کوي بلکې افغانان باید عملاً خپله وطن پالنه او ملت پالنه زبات کړي. په اوسنۍ نړۍ کې په دې اړه د قضاوت معیار بدل شوی دی، تاسو نړیوالو ته یوازې په شعارونو او ترانو کې ځان ملت پال او وطن دوست نه شی ثابتولی بلکې اوس د هر ملت لپاره د وطن دوستۍ معیار د هغه ملت د آبادۍ، پرمختګ، رفاه او نړیوال اعتبار سطح ده که یو هېواد ډېر آباد او پرمختللی وي نو ملت یې وطن دوسته دی او که یو هېواد وران، ویجاړ وروسته پاتې او فقیر وي نو ملت یې وطن دوست نه شي گڼل کېدای، ولاو که هر څومره یې په شعرونو او سندرو کې د وطن دوستۍ ډېرې پر سینه وهلې وي. لوی کار د همدغې مفکورې تعمیم دی.

پنځه واړه ستوري په تېره بيا استاد خادم، استاد الفت او استاد بېنوا هغه مشران دي چې پخپلو خوږو نثرونو او ليكنو كې يې دې اصل ته پام كړی دی.

د شلمې پيړۍ په لومړۍ نيمايي كې كه څه هم د افغانستان سياسي وضعیت ثبات درلوده خو عامه شعور او اجتماعي پوهه خوار تيت وو، د بې سوادۍ كچه لوړه وه، اقتصاد كمزوری و او خلك له سياسي- ټولنيز فرهنگ سره ډېر نه وو آشنا له همدې امله د نشنلېزم په څېر اصطلاحات خلكو ته ناآشنا وو. د استاد خادم په څېر منلو پوهانو او ليكوالو ته ډېر كار په كار و چې دغه اجتماعي ارزښتونه معرفي كړي، استاد خادم او د هغو همزولو ليكوالو يو امكان درلوده او هغه دا چې د خپل اجتماعي موقف، ديني پوهې او ولسي شخصيتونو له برکته په عامو خلكو كې منلي وو، او د هېڅ ډول بهرني سياسي ايزم ټاپه نه وه پرې لگېدلې او خلكو پرې باور كاوه.

استاد خادم څنگه نشنلېزم خلكو ته ورپېژانده؟ عجيبه ده، د اجتماعي اصطلاحاتو پېژندنه ځانگړي ميتودونه لري او استاد



خادم هغه مهال پردي ميتودونو پوهيده. په نړۍ کې د نورو موډلونو معرفي او بېلگه يې شننه د دغه کار يوه برخه ده، استاد خادم پخپله يوه ليکنه کې چې د ملييت حس نوميري د نشنليزم موډلونه معرفي کوي. استاد د امريکا، هندوستان، پښتونستان او نورو ملتونو مثالونه معرفي کوي او د خپلې ليکنې په پای کې داسې نتيجه اخلي: «دا طبيعي ده چې د بشريو فرد هغې ژبې سره علاقه او محبت لري چې هغه يې مورنۍ ژبه وي او همدا ژبه له ټولو ژبو څخه مرجح گڼي او هغه وخت ځان مسعود او نیک بخت ويني چې خپل قومي غرور د تاريخ په پاڼو کې ملاحظه کړي. مليت په هر نسل کې خپل موجوديت ساتي او په يوه ځلانده څېره سره ظهور کوي.»

په نوې ارواپوهنه کې له فردي ارواپوهنې ورهاخوا يوه اصطلاح شته چې قومي ارواپوهنه يې بولي، قومي ارواپوهنه د هغو گډو ارکيټيپونو مجموعه ده چې له ارثي پلوه له يوه نسل څخه بل ته لېردي او آن په فردي تحت الشعور کې يوه لويه برخه جوړوي، فردي شخصيت د ودې په بهير کې په کلکه د لاشعور له دغو

رسويي خاطر اتو څخه اغيز مني. له کورنۍ، مورنۍ ژبې، قومي جوړښت، نژاد، ملت او هېواد سره مېنه مخامخ په همدغو ارثي اخیستنو پورې اړه لري. تاسو د کارل گوستاو يونگ په بحثونو کې د کلتوري او قومي ارزښتونو د انتقال او د قومي تمايل د رواني اړخونو گڼ شمېر مثالونه کتلاي شي ځکه خو مور ددې کړنو په پيل کې ياده کړه چې نشنليستي تمايل غريزي او رواني بنسټ لري، زموږ استاد خادم کلونه کلونه پخوا دې ته متوجه شوی و، د استاد دغه کړنې ولولئ.

«که څه هم ځينې مورخان او فلاسفه د مليت او نشناليزم مفکورې سره مخالف دي او په امحا کې يې زيار باسي خو سره ددې دوی نه شي موفق کېدلی چې د مليت حس له منځه يوسي. ځکه چې دا کار د افرادو په ذاتي تمايلاتو متکي دی او لکه څنگه چې خلک د خپل موروثي هېواد «مسقط الراس» سره بې دليله محبت او علاقه لري. همدارنگه يې د خپل مليت سره هم لري نو په دې لحاظ ويلى شو چې ددې مفکورې په ضد هر رنگ مقابله کول تاثير نه شي کولای».

هېره دې نه وي چې له خپل ملت سره مېنه او خپل ولس او هېواد ته کار هېڅکله د بل ملت او هېواد يا قوم پر ضد گام اخيستل نه دي.

د نړيوال کېدو يا (Globalization) په عصر کې هم ملتونو خپل جوړښت ساتلی، د اروپا په لويه وچه کې چې اوس د يوه هېواد په څېر سره يو ځای شوي ده فرانسوي پر خپل فرانسوي توب نازېږي او جرمن پر خپل جرمنوالي وياړي، ملت ملت دی، له ملت سره همدا ليونی مېنه وه چې له نړيوالې جگړې څخه را وتلې ټوټه ټوټه او ويجاړه جرمني يې ډېر ژر د اروپا په لومړي اقتصادي ځواک بدله کړه.

افغانستان هم له جگړې څخه راوتلی، د نړيوالې ټولنې د مرستو د ميليونونو ډالرو بهر هم ورته را روان دی خو لا هم نه جوړېږي، ځکه موږ له خپل ملت سره مېنه نه لرو او د نشنليزيم حس مو کمزوری دی.

که څوک دا بهانه کوي چې موږ خو بهرنيان نه پرېږدي چې جوړ شو، دا «عذر بدتر از گناه» ده ځکه ولې بهرنيانو ته اجازه ورکوو چې موږ له آبادۍ څخه منع کړي او يو بل را باندې ووژني، موږ که پر

هېواد او ملت مين وای او د هر سياسي حرکت هدف مو د افغانستان او افغان هوسايينه او آبادي وای بيا خو بهرنيو د الوېې نه شوې را باندي کولای.

نشنلېزم له بل سره د بنمې نه ، بلکه د ځان آبادي ده. د نشنلېزم بل منطق دادی چې تر هغو ټول قوم نيکمرغه نه شي فردي نيکمرغي ناممکنه ده. تاسو به بنکلی کور ولرئ ، په بنکلي موټر کې به گرځئ ، په بانک کې به ډېرې پيسې ولرئ خو همدا چې بنار ته راو وځئ او د سوالگرو کتار وگورئ نو وجدان به مو وځورې چې د بنار سرک ويجاړوي نو ستاسو بنکلي موټر ته به تاوان ورسوي او ستاسو بنکلي جامې به په خټو شي ، خاورې به تنفس کړئ او په يوه ويجاړ روغتون کې به مو علاج ونه شي.

دا په دې مانا چې فردي نيکمرغي هم په ملي نيکمرغي کې نغښتې ده او د ملي نيکمرغي د رامنځته کېدو لپاره هاند او هڅې د نشنلېزم او ملت پالنې د روحېې پر اساس رامنځته کېږي هغوی چې په سروشنو انقلابونو کې ځانونه وپرسول او نړيوال بانکونه يې له خپلو پيسو ډک کړل دغه اصل ته نه دي متوجه شوي ، چې تر څو يې

خلک نه وي نيکمرغه شوي دوی او کورنۍ يې نه شي نيکمرغه

کېدای، او دادی د افغاني نشنليزم حکم.

له پورتنې بحث څخه داسې پایله اخلو:

استاد خادم د يوه متبحر ديني عالم په توگه نشنليزم را پېژنده او د

ملتونو د نيکمرغۍ او رفا لپاره يې د هڅو معنوي سرچينه گڼله،

استاد باور درلوده چې هېوادونه يوازې د دوستۍ په شعارونو نه

بلکې له ملت او هېواد سره د کلک محبت او مينې پر اساس د

عملي هلو ځلو په پایله کې ودانېږي.

ملت پالنه کومه را تپل شوې سياسي ايډيولوژي نه بلکې په افرادو

کې يو ذاتي تمايل او رواني ځواک دی. ځکه خو انسان فطري ملت

پال او هېواد دوست وي.

اوس چې افغانستان له ملي پلوه ډېرې ستونزې لري او خدای مکره

بېرې يې ډوبه ده، يو ځل بيا ډېرو ملي مرشدانو ته اړتيا لرو چې د

استاد خادم په څېر را پاڅېږي، په قلم، قدم او درهم ملت راوښ

کړي، رالوييدونکی نسل په دې وپوهوي، چې دوی هم يو هېواد

لري چې افغانستان نومېږي، دوی هم يو ملت لري چې افغان ورته

وايي او دوى بايد د افغاني نشنليزم پيرگانه سينگار د ودانى  
 معركې ته ورگډ شي. افغان نسل ته په تېر تاريخ تش وياړونه روزي  
 نه ورکوي او په ادبياتو او سندرو کې د ملت پالنې او هېواد  
 دوستۍ شعارونه کافي نه دي بلکې د افغاني ملت پالنې پر روحيه  
 سمبال نسل بايد يو شمېر داسې عملي ميکانيزمونه رامنځ ته کړي  
 چې د هغو پر اساس وران افغانستان ودان او ځوريدلى ملت هوسا  
 شي.

د استاد الفت يونثر، يوه دنيا

خبرې

د استاد الفت پر نثري ليکنو گڼې ليکنې شوي، زه غواړم د بيلگې په توگه د هغه يو نثر او اخلم او د بلاغت او اجتماعي پيغام رسولو د کمال له نظره پرې يوه لنډه تبصره وکړم، ځکه موږ د تاريخ په يوه داسې مرحله کې ژوند کوو چې تر هر څه ډېر ټولنيزې اصلاح او د اجتماعي شعور لوړولو ته اړتيا لرو، زموږ ډيرې بدبختۍ زموږ د گډې شعوري سطحې له ټيټوالي څخه رازيرې ادبيات او په ادبياتو کې د استاد الفت په څېر د يوه دراک ليکوال پاڅه، منطقي او بليغ نثرونه د داسې اصلاح تر ټولو بڼه وسایل دي، نن سبا د عامه پوهاوي Public Education لپاره داسې مواد په نړيواله سطح اهميت لري. ممتاز ادبي نثرونه يوازې د بڼه پيغام رسولو له نظره اهميت نه لري، بلکې هنري ارزښت يې په دې کې وي چې د نظر وړ پيغام څنگه رسوي، په بله ژبه په کومو ادبي ارزښتونو يې پسولي. زما د نظر وړ نثري ټوټه (جگ برجونه) نوميرې چې دلته يې راانقلوم.



د کلابرجونه او دېوالونه ډېر جگ و، د کلاشاوخوا ته خندق ډېر ژور و، له دغه جگوالي سره دغه ټیټوالی ترلی و او د لوړتیا رازپه همدغه کنده کې پټ و، ترڅو چې یو ځای ډېر ژور نه شي د چا برجونه نه جگيږي. دیوه لوړېدل او د بل ټیټېدل یو له بله ترلي دي، دا جگ برجونه هر چاله لرې لیدل مگر دا لویه کنده له لرې چانه لیده او د نژدې خلکو هم ډېر پام ورتنه و.

زموږ سترگې له ډېر لرې ځایه لوړ څلي او جگ برجونه ویني مگر ژورې څاگانې او لویې کندی څو قدمه هغه خوا نه ویني.

د دې هسکو دېوالونو او لوړو برجونو خټه له همدغه ټیټ ځایه اخیستل شوې ده، دا خټه د سنډا له پښو لاندې پخه شوه او ډېرو خلکو په لتو ووهله بې له دېنه دا دېوالونه او برجونه نه لوړېده.

یوه لوړ مقام ته رسېدل دغه راز کارونه په مخکې لري او ټیټ همدغسې جگيږي، د دنیا جاه و جلال عزت او منزلت هماغه لوړ برجونه دي، چې سرگذشت یې له ډېر ټیټ ځایه شروع کيږي. کوم سر چې د ډېرو خلکو په مخکې په تعظیم ټیټ نه شي نور سرونه ورته په احترام نه ټیټيږي، هغه چې بل ته لاس په نامه نه وي ولاړ نور ورته

لاس په نامه نه دريږي، دا هغه پور دی چې سپری يې يوه ته ورکوي او له بل نه يې غواړي.

که دا خبره تاسو منلې نوراشئ، د خان نوکران وگورئ! هغه چې د خان په مخکې خپل سر ډ پر ټيټوي په نورو باندې تفوق لري او درجه يې لوړه ده هغه آس چې د ارباب د سپرلی د پاره په کمند کې ولاړ دی له نورو اسونو نه ډ پر قدر لري او ميتران يې ډ پر بنه خدمت کوي. که مور حقيقت ته ځير شو عزت ډ پر ځله په ذلت گاته شي او باداري د غلامۍ نتيجه ده، ډ پر خلک شته چې د شخصيت د گټلو د پاره خپل شخصيت له پنبو لاندې کوي او د عزت د پاره عزه النفس قربانوي.

څنگه چې دهقانان غنم په خاورو کې شيندي او بيا د غنمو درمندونه اخلي دوی هم عزت او شخصيت له خاورو لاندې کوي او دې ته يې منتظروي.

په دنيا کې ډ پر لږ کسان دي چې خپل فطري او طبيعي لوړوالی په بل شان ساتي او د لوړو برجونو غوندې نه دي بلکې د غرو له جگو څو کو سره شبا هت لري.

داله قدیمه دود و، چې د لوړو دېوالونو خاوندو کلاگانو به په خپله شا او خوا کې خندقونه هم درلودل، خندقونه به د دښمنانو د یرغل پر مهال دهغوی مخه نیوله، د لویو بالاحصارونو پر شا او خوا هم لوی لوی خندقونه راگرځېدلي وو، استاد الفت مور ته د دغه تشبیهی مثال په را په یادولو خپله مفکوره هم را پېژني او وایي چې لوی دېوالونه ځکه لوړ دي چې تر څنګه یې خندقونه ژور دي یعنې هغه خلک چې لوړ شوي خامخایې ځینې خلک واره کړي چې نظر هغو ته دوی لوی ښکاري، د استاد الفت د خبرې یوه مانا دا هم ده چې د ځینو خلکو عزت د نورو په ذلت کې وي د استاد الفت هدف هغه مصنوعي وقار او حیثیت دی چې ځینې خلک یې د نورو په ذلیلولو او خوارولو کې ګټي، زموږ په ټولنه کې ډېر داسې خلک شته چې د نورو په وژلو، لوټولو، ځورولو او خوارولو، لوی شوي، مهم شوي، او واک و ځواک ته رسیدلي. دا په حقیقت کې هماغه کاذبه لویي ده چې استاد الفت ورته اشاره کړې ده، د استاد الفت د منطق او استدلال یوه ښېګڼه، ځانګړنه او خوږوالی په دې کې دی چې هڅه کوي خپل خلک په داسې مثالونو پوه کړي چې دهغوی

لپاره د پوهاوي وړوي، خلک ورسره اشنا وي او په ورځني ژوند کې ورسره سروکار ولري، آن نالوستي او عام خلک هم پرې پوه شي، وگورئ، برجورې کلاگانې، دهغو تر څنگ خندقونه د سنډا له پنبولاندې د خټو پخېدل او بيا ور څخه د پوالونه او برجونه جوړول هغه څه دي چې د افغانستان خلک يې پېژني او په اسانۍ سره يې تصور کولای شي، استاد الفت د نيويارک او پاریس ماني گانې او برجونه نه دي بنودلي، ځکه بېچاره افغانان له هغو سره نه دي بلد. د استاد نور مثالونه هم محلي او اشنا دي: خان او دهغه نوکران، دخان آس، کمند، ميتران، دهقانان، درمندونه او د غرونو جگې څوکې دا ټول دهغه د عالي منطق لپاره ساده او عام فهمه مثالونه او په زړه پورې تشبېهات دي. د استاد الفت استدلال دا دی چې د هېواد او ټولنيزو ازربتونو اصلي ساتونکي خلک دي، سره له دې چې له لرې څخه يوازې لوړ د پوالونه بنکاري، يعنې ټول هغه کسان ويني چې په لوړو څوکیو ناست دي، فکر کيږي چې هر څه دوی کوي حال دا چې د کلا (کېدای شي د ازربتونو سمبول وي) په ساتلو کې نه يوازې د پوالونه بلکې خندقونه (عادي خلک) چې نه

ليدل کيږي هم ډېر رول او ونډه لري. او عجيب دا ده چې دېوالونه  
دورانېدو او رالويدو وړ دي مگر خندقونه تردېوالونو ډېر  
اطمينان وړ دي.

د استاد الفت منطق دا دی چې: ((يو لوړ مقام ته رسېدل دغه راز  
کارونه په مخکې لري او ټيټ همدغسې جگيږي يا د دنيا جاه و  
جلال، عزت او منزلت هماغه لوړ برجونه دي چې سرگذشت يې له  
ډېر ټيټ ځايه شروع کيږي.)) دا خبره دوه بېل بېل پېغامونه  
درلودای شي، يو دا چې تر هغو ذلت و نه منې او بل ته ټيټ و پاس  
نه شي لويي نه شته، په دې کې يو تريخ طنز او اجتماعي انتقاد  
نغښتی دی، يعنې له بده مرغه زموږ ټولنه په ارزښتونو نه ده ولاړه  
بلکې غواړه ماري، چاپلوسي او بې ځايه ټيټ و پاس کېدل يو ځای  
ته درسېدو وسيله ده، ځکه خو استاد الفت وايي: ((کوم سر چې د  
ډېرو خلکو په مخکې په تعظيم ټيټ نه شي نور سرونه ورته په  
احترام نه ټيټيږي. هغه چې بل ته لاس په نامه نه وي ولاړ نور ورته  
لاس په نامه نه دريږي. دا هغه پور دی چې سپرې يې يوه ته ورکوي او  
له بل نه يې غواړي)) استاد الفت په خپل دې استدلال کې په غير

مستقيم ڊول وائي چي بايد د لويپډو او مقامونو ته د رسېدو  
وسيله چاپلوسي او ټيټ پاس کېدل نه وای بلکې لياقت، پاکي،  
استعداد او تخصص وای، ځکه هغه څوک چې استعداد، توانايي،  
پوهه او تخصص لري د مصنوعي او په لاس جوړ شويو برجونو  
غوندې نه دي بلکې ((د غرو له جگړو څو کو سره شباهت لري)) چې  
هيڅ ځواک يې نه شي را پرزولي.

خود استاد الفت استدلال يو بل اړخ هم لري او هغه د دې ليکنې  
دوهم پيغام دی چې په نامستقيم ډول ورڅخه څرگندېږي، دغه  
مثبت پيغام داسې تفسيرولای شو چې: ټول ستر خلک او لوړ  
مقامات يو وخت واړه وو، دوی زحمت او خواري ايستلې، ځان يې  
ستومانه کړی د استاد الفت په اصطلاح د وخت د سنډاگانو له پېنو  
لاندې يې ځان پوخ کړی خو دغې درجې ته رسيدلي دي، يعنې تر  
څو خواري، زحمت او کوشش و نه کړو ځان لويو او هسکو  
موقفونو ته نه شو رسولای استاد په اخرو کړنو کې دې ته هم غير  
مستقيم اشاره کوي چې په زحمت، زيار، کوشش، استعداد او  
تخصص يو ځای ته رسېدل د خټينو دېوالونو په شان مصنوعي او

کاذب لوړوالی نه دی بلکې د غرونو د هسکو څو کوه په شان لوړېدل  
وي چې د زمان هیڅ جبر یې نه شي راپرځولی.

د استاد الفت له دغې لیکنې څخه موږ یو بل واقعیت هم موندلای  
شو، سره له دې چې لیکوال دې ته هیڅ ډول مستقیمه اشاره نه کوي  
خو د ښه ادبي اثر ښېگڼه دا ده چې موږ په کې راز راز حقایق  
موندلای او تفسیرولای شو: موږ افغانان له بده مرغه ډېره سرمایه،  
بشري قوه، وخت او نور امکانات د لویو لویو کلاگانو او برجونو  
په جوړولو لگوو، حال دا چې د جریبونو جریبونو لویې کلاگانې  
موږ ته هیڅ ډول اقتصادي ګټه نه رسوي، بلکې موږ تاوانی کوي  
هم، موږ د سیالی او ناسمې همچشمۍ له لاسه لوړې کلاگانې  
جوړوو خو په کې د ټیټې سطحې ژوند کوو، پوهه مو د خټو له  
خندقونو څخه هم ټیټه ده، په لوړو کلاگانو او برجونو کې د ژوند  
ډېر ټیټه امکانات هم نه لرو، کېدای شي په ډېرو لوړو کلاگانو کې  
محصورې افغانانې د جامو مینځلو ییلاس و منځ پاکولو لپاره  
صابون هم ونه لري او په کلاگانو کې د محصورو ماشومانو لپاره د  
لوستلو کتاب خولاڅه کوي چې یوه ټوټه کاغذ به هم نه وي چې څه

ورڅخه زده کړي. بله مسئله داده چې زموږ برجونه او دېوالونه زموږ د دښمنيو شاهدان دي، له دې ښکاري چې د جگړې، بديو او وژنو، حملو او دفاع کولتور په موږ کې تر ټولو زورور دی، هر بهرني ته موږ په لوی لاس ثابتوو چې موږ د بديو او جگړو خلک يو، ډارېږو ځکه نو ځانونه په لويو کلاگانو او برجونه کې ساتو زموږ د کلاگانو برجونه تيرکشونه (د ډزو لپاره سوري) هم لري او دا د دې نښه ده چې موږ له دې تيرکشونو څخه خپل دښمنان په نښه کوو.

د استاد الفت د نثر کمال دا دی چې د دې په شان گڼ تفسیرونه ور څخه کېدای شي، استاد الفت پخپله نتیجه نه اخلي، هيڅ پایله اخیستنه Conclusion نه ورکوي، بلکې خپل پوخ استدلال داسې ارائيه کوي چې موږ په خپله ورڅخه نتیجه واخلو، موږ يوازې په همدې تير لنډ بحث کې دوه درې نتيجې واخیستې او هر فکر ورڅخه خپله خپله پایله ترلاسه کړه.

د استاد الفت په نثر کې تصویرنگاري هم د پام وړ ده، استاد الفت خپله لیکنه داسې پیل کوي:



«د کلا برجونه او دېوالونه ډېر جگ وو، د کلا شا و خوا ته خندق  
ډېر ژور و.»

د ايو ساده خورون عيني تصوير دی، زموږ ذهن مخامخ له يوې  
دنگې کلا او دهغې له خندق سره آشنا کوي، بيا پرته له دې چې د  
تشبيه کوم ارتباطي توري و کاروي خپل تز (د بحث اصلي  
موضوع) را وړاندې کوي:

«له دغه جگوالي سره دغه ټيټوالي ترلی و او د لوړتيا راز په  
همدغه کنده کې پټ و...»

دوه جملې وروسته استاد د خپلې ليکنې زمانه بدلوي او له ماضي  
څخه حال ته راځي:

«زموږ سترگې له ډېر لرې ځايه لوړ ځلي او جگ برجونه ويني مگر  
ژورې څاگانې او د لويې کندی څو قدمه هغه ځوانه ويني.»

د استاد په دې کار کې هم يو کمال دی، دی موږ (لوستونکی) هم  
ځان سره شريکوي يعنې ليکنه له يوازې روايتي حالت څخه  
استدلالي حالت ته را اړوي موږ په دغه اوبستون کې وینو چې  
ليکوال ناڅاپه موږ هم له ځانه سره شريکوي او د جمع متکلم په

استازيتوب بحث کوي. خو جملې وروسته ليکوال مورې مخاطب کوي او ليکي «که دا خبره تاسې منلې نوراشئ، د خان نوکران وگورئ...» په لنډو ادبي نثرونو کې د کلام دا ډول اوښتون يو په زړه پورې تخنيک دی، زه فکر کوم په دې توگه د کلام له تکراري حالت او ساړه روايت څخه مخنيوی کيږي، او متن پخپله د يوه ژوندي متکلم په توگه له مورې سره خبرې کوي، کله مورې له ځان سره ملگري کوي چې شهادت ورکړو، کله خطاب راته کوي او کله کله کيسه راته کوي، د فصاحت په اړه د يوه ښه خطيب کمال د ادې چې خپل مخاطب له ځان سره ولري، کله کله پوښتنه ورڅخه وکړي، کله يې د خپلو خبرو سموالي ته متوجه کړي، مورې کله کله په ورځنيو ډيالوگونو کې خپل مخاطب ته وايو، همدا سې نه ده؟ ته څه فکر کوي؟ که ته هم زما په ځای وای... او نور دا د دې لپاره چې خپل مخاطب ته د خبرو جدي والی وښيوو، استاد الفت همدا کار په نثر ليکنه کې کوي او په دومره مهارت يې کوي چې پرته له دې چې د ليکنې عادي بهير ته زيان ورسېږي لوستونکی له ځان سره ساتي.

زما له نظره د استاد الفت د نثرونو ډیرې بیلگې د داسې شننو وړ دي، چې زلمیو نثر لیکونکو ته د زده کړې تر ټولو عالي مواد دي، موږ کولای شو د ارواښاد استاد له راپاتې میراث څخه د ښو لیکنو ډېر کمالات زده کړو.

## آیا «د تخت غمی» یوہ حماسہ دہ؟

((د تخت غمی)) د ارواښاد مصطفیٰ جہاد ہغہ ناول دی چي په

۱۳۲۹ لمریز کال کې د لیکوالو ټولني له خوا خپور شوی دی، دغه

ناول د ۱۳۶۸ لمريز کال لومړۍ درجه ادبي جايزه هم گټلې ده، او له خو اړخونو د تبصرې او نقد وړدی، خوزه غواړم د دغې تاريخي کيسې پر جوړښت له يوه اړخه وغږېږم او هغه دا چې د معاصرې ادبپوهنې له نظره دغه ناول يوه حماسه گڼلی شو که نه؟ د يوه اثر د حماسه گڼلو يا نه گڼلو لپاره يو شمير معيارونه شته چې د هغو له مخې پر اثر قضاوت کيږي او تردې مخکې چې موږ د دې معيارونو له مخې د داستان (حماسه) توب و ارزوو، ښه به دا وي چې د کيسې پر لنډيز وپوهيږو:

د ناول لنډيز: کاکه شيرد کابل په زاړه ښار کې يو زرگر دی چې د زرگرۍ تر څنگ يو کاکه (عيار) او زړور ځوان هم دی له پلاره ورته ښه پانگه په ميراث رسيدلې ښځه او يو زوی هم لري، په عسکرۍ کې يې بالاحصار ليدلی او په جنگي رموزو پوه دی. د داستان وخت د امير محمد يعقوب خان (د امير شير علي خان زوی) د پاچاهۍ زمانه ده او په بالاحصار کې د ډارن امير تر څنگ د انگرېزانو واکمن جنرال (کيوناری) هم حضور لري د افغانستان خلک په خاصه توگه د کابل - لوگر او غزني مجاهدين عمومي قيام ته آماده

دي، كاكه شير په خپل دوكان کې زرگري كوي، چې ناڅاپه پريوې  
 خريدارې كوچې پيغلی زړه بايلي او كوچې پيغله (لبنسته) هم هغه  
 ته د مينې اشارې كوي، هغه چې د يوې چمكلۍ اخيستو ته راغلي  
 په كنايه پوښتنه كوي، چې دا چمكلۍ ولې دومره قيمته ده؟ څه د  
 امير د تخت غمې خونه دی په کې لگيدلی؟! كاكه شير ورته وايي:  
 بس يوه اونۍ وخت راکړه زه به درته د امير د تخت غمې راوړم او په  
 چمكلۍ کې به يې ولگوم، كوچې يې ورسره مني او ځي. شير سبا  
 شپه تكي تنها پر بالا حصار ورخيژي او په داسې حال کې چې پر  
 چاره، سيلاوه او توره مسلح دی څو انگريزي ساتونكي وژني،  
 افغاني سرتيرو ته وايي چې زه يوازې انگريزان وژنم خو تاسو له ما  
 سره کار مه لرئ، شير په پټه پټه او چريکي جنگ ځان د امير د  
 خوب کوټې ته رسوي او هلته گوري چې په تخت باندې غمي نه شته  
 او ددی پر ځای د امير د ښځې غاړه کې پر ميز ايښې ده. شير خو په  
 غلا پسې نه دی راغلی چې ټوله غاړه کې يوسي نو يوازې غمي  
 ترې راباسي، د وروستي غمي د راويستو پر مهال امير راوينسپري  
 خو شير يې پر چاره گواښي چې غږ مه کوه، د امير زبون وهل کيږي

او شیر چې کار خلاصوي له ماڼۍ څخه وځي مگر له بالاحصار څخه  
 د راوتلو پرمهال له گڼو انگرېزي ساتونکو سره لاس او گريوان  
 کيږي، که څه هم بڼه په نره جگړه کوي خو دی يو او انگرېزان ډېر دي  
 نو نيسي يې او مخامخ يې کيوناږي ته ورولي. کيوناږي يې زړه  
 ورتيا ته حيران کيږي او امر کوي چې بندي يې کړئ، دوه سرتيري  
 ورسره روانيږي خو شير د لارې په اوږدو کې دواړه وژني او  
 تښتي، شير د ملکې له غاړه کې څخه په راوړيو غميو د کوچۍ  
 لښتي چمکلۍ بڼکلې کوي او بله اونۍ يې ورکوي کوچۍ د شير له  
 دې کاره هومره حيران کيږي، چې مخامخ ورته د مينې اظهار کوي،  
 شير وعده ورکوي چې پلار ته يې جرگه ورشي، خود لښتي پلار نه  
 راضي کيږي، شير او لښته په پټه د يو ځل ليدو وعده ورکوي، خو  
 په همدې ورځ د شير ايکۍ يو زوی (بيري) مړ کيږي او بله ورځ د  
 افغان انگليس دوهمه جگړه پېل کيږي، شير چې لا وارد مخه د  
 غازي محمد جان خان وردگ له لوري د جگړې ليکلې بلنه ترلاسه  
 کړې، پر بالاحصار د حملې د اصلي لښکر مشرتوب په غاړه اخلي،

د جگړې په ټوله موده کې شیر په پوره میرانه جنگیږی او له ځانه  
 ډېر داستانونه پریږدي.

او کله چې د امیر عبدالرحمن په راتلو او د میوند له سترې فتحې  
 سره د افغان-انگلیس دوهمه جگړه ظاهراً پای ته رسیږي له کاکه  
 شیر څخه غازي شیر جوړ شوی وي، د لښتې له غم او بیلټونه  
 اوږدې څنې او ږیره پریږدي، یوه شپه یې کور ته غل راځي او کله  
 چې شیر له پیش قبضو سره پرې حمله کوي څه ویني چې یو کوچی  
 ځوان دی او د مرگ په شیبو کې ورته وایي چې د واده د خرڅ لپاره  
 یې غلا کوله. شیر د هغه په ټپونو درمل ږدي او له مرگه یې ژغوري  
 او څه پیسې د واده لپاره ورکوي. کوچی زلمی خوشالیږي او هغه ته  
 په واده کې د گډون بلنه ورکوي، شیر ورځي چې گوري د لښتې د  
 خور واده دی، د واده په جریان کې چې زوم او نارینه ټول د زیارت  
 لپاره وځي لښته پټه پټه ځان شیر ته رسوي او ورته وایي چې ماتاته  
 ننگ راوړی او مابه له دې ځایه تنستوي، شیر چې گوری لښته پرې  
 له سره تیره شوې او غږ یې پرې کړی، همداسې یې پر آس سپروي او  
 دواړه د ماښام په څړه کې ورکيږي.



د تخت غمى کيسې تفصيل په منظره نگارى او توصيف کې دى  
 پيښه هومره لويه نه ده او د داستان د کرکټرونو رواني جزئيات هم  
 ډير نه دي بيان شوي بلکې ډير تفصيل د کاکه شيرد زړه ورتوب، د  
 لښتې بې حده ښکلا او د انگرېزانو په وړاندې د افغانانو د شهادت  
 او ميرانې په هکله دى. اوس به راشو دې ته چې آيا دغه ناول يوه  
 حماسه ده او که نه؟

سرمحقق زلمى هيواد مل په خپله يوه ليکنه کې چې د پښتو په ادب  
 کې د حماسو په اړه يې د ادبياتو د ماسترۍ کورس ته د درسي  
 لکچر نوټ په بڼه ليکلې ده د حماسې د تعريف په برخه کې ليکي:  
 ((حماسه د ادبياتو په موضوعي يا معنوي ډولونو کې يو ډول دى،  
 چې د يو ملت، قوم، قبيلې او يا شخص د ميرانې او تورې کيسې او  
 جنگي کارنامې په حکايتي ډول بيانوي... که په حماسه کې اتل يو  
 شخص، يوه قبيله او يا يو ملت وي، اما شرط پکې دادى چې د  
 شخص، قبيلې، قوم او ملت کارنامې، تورې او ميرانې به يې په  
 داستاني شکل بيان کړي وي.))

ددغه تعريف له مخې مور کولای شو د تخت غمی یوه حماسه وگڼو او هغه ځکه چې په کیسه کې د کاکه شیر میړانه (د شخص د کارنامې په حیث) بشپړه بیان شوي ده او که (داستاني والی) یې یوه ځانگړتیا وي نو هم د تخت غمي یوازې د میړانې او حماسیت ستاینه نه بلکې د یوه کامل داستاني جوړښت خاوند اشر دی. همدا راز د تخت غمی د ټولو افغانانو د میړانې او تورې د تاریخي کارنامو یوه برخه را اخلې او د افغان-انگلیس د دوهمې جگړې یوه څنډه بیانوي چې ددغې کیسې له لید لوري څخه د کاکه شیر کرکتد هغې اصلي اتل دی.

د هدف له مخې د تخت غمی حماسه د یوه عالی هدف لپاره پرمخ ځي، یرغلگر انگریز ته خپل زور بنسول، ډارن امیر ته اخطار ورکول او د خپلې معشوقې لپاره خپل هوډ پوره کول، که څه هم د سر په بیه وي. د حماسې په تعريف کې ویل شوي چې ضرور نه ده په حماسه کې ترسره شوي جگړې دې خامخا د عالی هدف لپاره وي، په تاریخي حماسو کې د ایلیاد او اډیسی حماسې له ترای سره د یونان د تاریخي جگړې کیسې بیانوي چې د یوې نېغې (هلن) پرسر پېښه

شوي ده. هلن چې د يونان په دربار کې يوه ښکلې ميرمن وه د ترای له شهزاده (پاریس) سره و تنبتيده، يونانيانو ددې لپاره چې له پاریس څخه کسات واخلي ټول ترای يې وسوزاوه، نارینه يې ووژل او ښځې يې د مينځو په توگه له ځان سره بوتلې، هدف عالي نه دی خو په جگړه کې د اشيل (Achilles) اکليز، اخليوس) اديسي او نورو يونانيانو د جگړو کيسې په حماسي ډول بيان شوي دي. د مها بهارت په اتم پرب (فصل) کې د کرن او ارجن د جگړو مبالغه آميزه کيسه راغلي، دا دواړه سره تېروونه دي، بالاخره هدف د قدرت گټل دي چې يو تر يور يې د بل په وژلو تر لاسه کوي مگر دغه حماسه نه يوازې د حماسې په توگه يو ادبي - تاريخي اثر دی، بلکې خپل مذهبي ارزښت هم لري. له دې څخه څرگندېږي چې په حماسه کې د جگړو هدف ډير مهم نه دی، آن دا مهمه نه ده چې د حماسې قهرمان دې خامخا عالي او نیک شخصيت ولري، د بيلگې په توگه د گېل گمپش په تاريخي حماسه کې پخپله گېل گمپش يو مستبد او ظالم پاچا دی، دی عادت لري چې تر ځان زورور نارينه ژوندی نه پرېږدي او هره ناوې د واده په شپه مخکې له

دې چې له خاوند سره کور ته ولاړه شي نو لومړۍ شپه بايد له گېل گمبش سره تيره کړي، خلک د هغه له دې ظلم څخه پکودې، د هغه دوست (انکيدو) هم يو ديو صفته بنياد م دی، تردې مخکې چې له گېل-گمبش سره اشنا شي په بيابان او ځنگل کې اوسي، لوی لوی ځناور يې دوستان دي او دی له څارويو سره څري او اوبه څښي.

وروسته بيا د معبد يوه بدل منې بنځه په خپل معاشرت سره هغه ځانته متوجه کوي شپږ ورځې ورسره په يوه بستر کې لويېږي ترڅو انکيدو انساني ژوند ته متوجه کوي، گېل گمبش او انکيدو يو ځای درس (يو ډول ونه) ځنگل ته ځي چې دغه ونې ورپي او د ځنگل له رب النوع سره جگړه وکړي حماسه د همدغو جگړو، د انکيدو د مرگ او په هغه پسې د گېل گمبش د ژړاگانو کيسه ده، هيڅ عالي هدف او نیک کرداره قهرمان نه لري مگر کيسه حماسه گڼل شوې، بلکې تر ټولو زړه را پاتې ليکل شوې حماسه هم ده.

له دې نظره د تخت غمی حماسه يو څه متفاوته ده، کاکه شير د ښه خوی، عالی سجایاوو لرونکی اتل دی او د عالی هدف لپاره جنگيږي دا طبيعي ده چې د عالی هدف لپاره جگړه او د نیک خويه

قهرمان موجودیت یوه حماسه له رواني پلوه عام پسندنه کوي، خو دا یو ضروري شرط نه دی.

د حماسو یوه بله ځانگړنه داده چې اتل (اتلان) به په کې غیر عادي او آن غیر طبیعي عادتونه لري مبالغه آمیزې پېښې به په کې پېښېږي له دی نظره د تخت غمی هم څه داسې پېښې لري مثلاً کاکه شیر هیڅ کله ټوپک نه کاروي، دده په نظر له ټوپک څخه استفاده بې غیرتي ده، دی خپل دښمن له لري نه ولي، بلکې غواړي لاس په گريوان جگړه ورسره وکړي او په اصطلاح نارینتوب ورسره معلوم کړي، د همدې لپاره د جگړې په وخت کې سره وسله یعنې پیش قبضه، سیلاوه، توره او چاره کاروي.

او کله چې په بالا حصار ورځیږي نو په همدې وسلو گڼ شمیر ټوپک پر لاس انگریزان وژني، چې دا کار د عادي انسان له توانه پوره نه دی. له بلې خوا د حماسو د یوې بلې ځانگړنې له اړخه چې معمولاً د حماسو اتل (یا اتلان) په یوه سخت کار پسې سفر کوي، مثلاً د بنامار د وژلو لپاره، له هندوستانه د خزاني د راوړلو لپاره یا په اډیسې کې له سمندري دیوانو او غلو سره د جنگ لپاره، په

گيلگمش کې د رب النوع د وژلو لپاره او داسې نور، د تخت غمی هم له همداسې يوه سفر څخه پيلېږي که څه هم د واټن له مخې دغه سفر اوږد نه دی او د نورو حماسو پر عکس هدف ډير نږدې (د کابل بالاحصار) دی مگر هوډ او د هدف اجرا ډير سخت دی، په يوازې ځان د گڼو انگرېزي او افغانی ساتونکو پر ډلو ورننوتل، د بالاحصار پر ديوالونو ورختل، د پاچا د خوب کوټې ته ځان رسول او د هغه له تخت څخه د غمیو راوړل ډير سخت کار دی.

په دغې حماسه کې منفي کرکټرونه هم شته؛ امير محمد يعقوب خان او ياد داستان په ژبه ځينې خائن سرداران، کيوناړي او انگرېزي منصبداران ځينې کسان چې په دروغ او تگي د وطن گټې پلوري دا ټول د منفي کردارونو لرونکي دي.

د گڼو حماسو په څير د تخت غمی اتل ډېر ځواکمن، زړه وراو پهلوان دی. د هغه د دغو اوصافو ستاينه ځای ځای گورو، يوه بيلگه يې په يوه کرښه کې گورو:

((کاکه شیر که څه هم چې یو توریالی پهلوان، په غیرت مین ځوان و، خوددې تر څنگه یې زرگري کې هم له خپل پلاره څه کمی نه و.....)).

همدا راز د هغه ((د سپین خیالی آس)) تقریباً یو فوق العاده حیوان دی چې ډېر ځله له قهرمان سره مرسته کوي. د داستان اتله (کوچی-لښته) هم د کوه قاف له ښاپیریو ډېره ښایسته ده د هغې د ښکلا د ستاینو یوه برخه ولولئ:

((لښته..... څومره ښکلې نوم، کټ مټ لکه تانده لښته، ماته را ماته خو له گلو ډکه لښته، له سپینو او سرو شگوفو ډکه لښته... لویه خدایه څومره ښکلې ده.

..... کوچی پیغله داد دښتو او بیابانونو هوسی په ریښتیا هم ډېره ښایسته ده، کټ مټ لکه د ښاپیری په شان، له کوه قافه د راغلي پري او له آسمانه د رانښکته شوې پیریښتې په څېر.....)).

د تخت غمی د استان ډېره ریالیستیکه فضا نه لري لیکوال هڅه کړې د خپل داستان روح حماسي وساتي د همدې لپاره څو څو ځایه د اتل په اتلولۍ او د اتلې په ښکلا کې له مبالغې څخه کار اخلي.

ښايي د همدې خصوصيت له مخې وي چې پر ناول د سرريزه لیکونکي استاد محمد دين ژواک له نظره د جوړښت او فضا په نظر کې نیولو سره داستان د حماسې او ریاليستيکو پېښو یوه ګډوله ده.

هغه لیکي: ((د جهاد داستان شباغت په حماسوي او ریاليستيک رنگ کې:

د هومر Homer د یونان د لوی حماسه لیکونکي دوي حماسې مشهورې دي چې یوه یې د الیاد په نامه ده، په دې حماسو کې د ((کاکه شیر)) رول ((اشیل)) Achilles لوبولی دی څنگه؟ وایي د ترای شهزاده پاریس یونان ته سفر وکړ او د ((سپارټا)) ښایسته میرمن ((هلن)) یې وتښتوله. جګړه شروع شوه او ((اشیل)) پهلوان ((هلن)) بیرته پاچا ته راوړي او د پاچا ناموس ګټي. مګر ((کاکه شیر)) د ((کیوناري)) څخه دده په ایرې کیدلو هغه هم د بالاحصار په شاهي قصر کې د ملت د نجات او قهرمانۍ هیرو کېږي.....)).

استاد ژواک وړاندې زیاتوی چې دده په نظر داستان ځکه یو څه ریاليستيک اړخ هم لري چې د هغه مهال (له انگریزانو سره د



افغانانو دوهمه جگړه) د افغاني ټولني جوړښت، د کابل ژوند او د انگرېزانو د موجوديت څرنگوالي تمثيلوي.

دا چې د تخت غمې د حماسې کومه نوع ده، تردې مخکې به د ښاغلي هيواد مل په بحث کې د حماسې د هغې نوعې تعريف راوخلو چې زموږ له نظره، د بحث وړ کتاب له همدې نوعې څخه دی، استاد هيواد مل د ذبيح الله صفا له نقله مصنوعي حماسه داسې را پيژني: ((په دې منظومو کې د شاعر سروکار د پهلوانۍ له مدونو داستانو سره نه دی، بلکې خپله ابداع او ابتکار کوي او خپله يو داستان ايجادوي.)) که څه هم ښاغلی هيواد مل د صفا له يوه قيد سره موافق نه دی چې گواکې حماسه دې نو خامخا منظومه وي، زما (ليوال) له نظره ښاغلی هيواد مل په حقه دی، ځکه زموږ همدا ((د تخت غمې)) حماسه يوه نثري کيسه ده، ښه رابه شو ددی تعريف له نظره خپل بحث ته څرنگه چې د تخت غمې کيسه تر مصطفى جهاد مخکې په همدې بڼه او جوړښت په شفاهي رواياتو کې نه ده راغلي يا ليکل شوي، بلکې ارواښاد جهاد ددغې کيسې طرح يا خاکه پخپله ابداع کړې ده نو موږ دې ته يوه مصنوعي

حماسه ویلی شو. خو په لږ تفاوت سره چې د کیسې تاریخي زمینه او د پېښو زمان په افغانستان کې په یوه مشهور جنگ پورې محدود ده ځکه خو د ارواښاد جهاد حماسه یو څه تاریخي ځانگړتیا هم لري.

ښاغلی سرمحقق هیواد مل د تاریخي حماسو په اړه لیکي:

((په دې ډول حماسو کې حماسه ویونکی شاعر یا حماسه لیکونکی لیکوال د خپلې حماسې موضوع د یو قوم یا ملت له پخواني تاریخ څخه اخلي او د تاریخ هغه مراحل په خپله حماسه کې راښکاري چې قوم له دښمنانو، مهاجمانو او یا طبیعي موانعو سره شدیدې مبارزې کړې وي. دا هم کیدای شي چې د شاعر او لیکوال د خپل دوران تاریخي وقایع چې د قوم، ملت یو یا څو تنو قهرمانانو کارنامې، فداکاری او میراثي د حماسې کالب ته ور وچوي او خپله حماسه بشپړ کړي.))

د ښاغلي هیواد مل همدغه تعریف پر ((د تخت غمې)) باندې د تطبیق وړ دی ځکه په دې حماسه کې د افغانانو د تاریخ یوه تاریخي کارنامه (د کابل عمومی قیام د کیوناري وژل او د هغه د کور سیزل،

پر بلا حصار او نورو انگریزي میشتو سیمو یرغل) راغلي او د یو تن قهرمان (کاکه شیر) لاس او گریوان جگړې په تفصیل سره بیان شوي دي، نو سپری ویلی شي چې د تخت غمي یوه تاریخي مصنوعي حماسه ده.

که له انتقادي نظره وگورو د تخت غمی د داستان لیکنې له معاصرو ځانگړنو او شرایطو سره ډېر برابر نه دی لیکل شوی. لیکوال پخپلو تبصرو او تاریخي معلوماتو د داستان ادبي جوهر ته زیان رسولی، کله کله د داستان ژبه بیخي هیږه شوې او د تاریخي تبصرو په شکل یې مزې او له اوږدو تفصیلاتو څخه ډکه ده. ډېر ځله لیکوال د خپلو قهرمانانو احساسات او فکرونه، نه د هغوی د اعمالو یا عکس العملونو په وسیله بلکې مخامخ د هغوی له زړه او مغزو څخه را لیکلي دي. داستان د ساده روایت شکل لري او ژبه یې هم ډیر خوږه نه ده. مگر زما له شخصي نظره داستان ځواکمنه طرحه لري، پینښې یې له مبالغې سره سره خپل منطق هم لري او د پینښو تسلسل په کې ساتل شوی دی. په پای کې غواړم ووايم چې هو د

تخت غمی یوه حماسه ده او مور ته بویه چې خپل دغسې آثار د بیا  
خپرلو له لارې له هېریدا وژغورو او پر لیکوال یې آفرین ووايو.

ترلی ٽولنه، ژباړه، پرانیستی

ٽولنه

ترلې ټولنه په يوه جغرافيايي موقعيت کې د يو شمېر خلکو هغه  
مجموعه ده چې د سياسي جبر، اقتصادي محدوديتونو، مدني  
وروسته پاتې والي يا کولتوري بېلتون له امله له نړيوالې ټولنې  
سره فکري، فرهنگي او مدني اړيکې و نه لري. خو پرانيستې ټولنه  
د دې پر عکس ده، چې د فکر، فرهنگي او مدني اړيکو د ټينګښت  
لپاره ځانګړې محدوديت نه لري.

دغه دواړه اصطلاحات هغه وخت په جدي بڼه مطرح شول چې په  
نړۍ کې سياسي-اقتصادي متفاوتو سيمستمونو د خپل سيالانو  
د فکري نفوذ د مخنيوي لپاره په خپله محدوديتونه وضع کړل.

ټولنپوهان باور لري چې په منځنيو پېړيو کې اروپايي سخت  
دریځو او د کليساګانو واکمنو خپلې ټولنې له فکري کولتوري  
پلوه ترلې ساتلې خو عقلي پرمختګونه د مذهبي ښکېلاک ګواښ  
رامنځ ته نه شي کړای همدا راز کليسايي واک نه غوښتل ريښتيني  
دیني تفسیرونه را منځ ته شي، ځکه د دوی سياسي واکمني ته يې  
زيان رساوه.

تر دې را وروسته د کمونیزم له رامنځته کېدو سره کمونیستي ټولنو د پانګوالۍ او پانګوالۍ د کمونیستي هغو پروړاندې خپل وروڼه و تړل او بیلې بیلې تړلې ټولنې یې را منځ ته کړې، البته په داسې حال کې چې شوروي پلوه ټولنې په دې چاره کې ډېرې سخت دریځه او بې رحمه وې. هغه مهال د سیاسي جبر له مخې د فکر او فرهنګي نفوذ مخه د ټوپکو او زندانونو د میلو په وسیله نیول کېده. له مدنیته ځینې لري پاتې ټولنې هم تړلې یادېدای شي لکه د امریکا تر کشف مخکې هلته د بومي سوږو ستکو ټولنه یا په افریقا او اسیا کې د ځینو وحشي قبېلو خلک.

د پراښتو ټولنو د رامنځ ته کولو لپاره پراخو هڅو او د دیموکراتیکو حکومتونو پراختیا په دې وروستیو څو لسیزو کې دومره گرمه شوه، چې د پرمختللي برېښنايي ټکنالوژۍ په مرسته یې د نړیوال کېدو globalization مفکوره ایجاد او پیاوړې کړه.

دا مهال فکرونو، علمي موندونو، د سیاسي نظریاتو زغم او د فرهنګي تجربو او آثارو پراخېدل دومره عام شول چې نړۍ یې په

ريښتيا هم د يوه كلي په اندازه راكوچنۍ كړه او په اصطلاح د كوزې كلا ډنگ تر برې هم ورسېد.

لويديزې اروپا او د امريكې متحده ايالاتو چې له اقتصادي اړخه نړيواله سرخيلې په لاس كې درلوده سياسي فرهنگي برتري يې هم راخپله كړه او د ملگرو ملتونو ادارې پنځه يا شپږ ژبې په نړيوالې كچه و منلې چې انگريزي، فرانسوي، جرمني، هسپانوي، روسي او عربي وې. د نړۍ گڼو هېوادونو د پرانيستو ټولنو او نړيوال كېدو په بهير كې پردغو ژبو ځان وپوهاوه په تېره بيا انگريزي له دې پلوه ډېر مهمه شوه آن چې په يو شمېر ټولنو كې بې انگريزۍ، څه نه شول كېداى. همدلته و چې يو شمېر ځانته غره او پر خپلو فرهنگي اصالتونو ولاړو ټولنو بېله لاره خپله كړه، دوى چې نه غوښتل خپلې ژبې، فرهنگي ارزښتونه، ملي غرور او تشخص له لاسه ورکړي، له بلې خوا د پرانيستو ټولنو او بيا نړيوال كېدو له كاروانه يې هم وروسته پاتې والى نه شو زغملای، نو يې ژباړو ته زور ورکړ. ژباړو په دې بهير كې دوه گټې درلودې يو خويې د نړيوالو پرمختگونو ارزښتونه دوى ته رارسول له بلې خوا يې خپلې



ژبې يا د ژبو پانگه هم پياوړې کېده، پته او سياسي نښگڼه يې دا وه چې په ژباړو کې يې هر هغه څه سانسورولای شو چې دوی يې خپلې ټولنې ته راتلل نه غوښتل.

ايران، عربي هېوادونه، چين، جاپان، ځينې اروپايي هېوادونه (په تېره بيا سکاندينوی هغه) د داسې هېوادونو بيلگې دي. دغو هېوادونو خپلې فرهنگي سابقې ته ډېر اهميت ورکاوه او د دې تر څنګ يې غوښتل خپل خلک له هر راز سياسي، فکري-علمي او ادبي (په مجموع کې فرهنگي) پرمختګونو څخه باخبره وساتي او په اصطلاح له دې اړخه ترلې ټولنه پاتې نه شي نو يې مټې را بډوهلې، له ادبي او علمي آثارو رانيولې تر سياسي مانو فيستونو، ويناوو، تاريخي کتیبو، اعلاميو قوانينو او... پورې هر څه يې راوژباړل. همدا راز د دې لپاره چې د نړيوال کېدو په بهير ورګډ شي او نورو ته د خپل فرهنگي ازښتونو زور ور وښيي نورو ژبو ته يې هم خپل هغه وروژباړل او نړيوال يې پر دې وپوهول چې (دلته هم څوک شته!) که څه هم ځينو هېوادونو تردې اسانه لار غوره کړه او د دې لپاره چې پرانيستې ټولنه را منځ ته کړي او له نړيوال کېدو

سره ملگري وي د خپلو ژبو تر څنگ يې يوه نړيواله ژبه په خپل هېواد کې رسمي کړه او خلک يې وهڅول چې دغه ژبې زده کړي، البته چې دې چارې په دغو هېوادو کې تاريخي رينسې درلودې او د استعمار په پړاو پورې تړلې وې.

هند، پاکستان، لاتينه امريکا، افريقايي (فرانسوي ژبي او انگرېزي ژبي) هېوادونه او په منځنۍ اسيا کې روسي ژبي هېوادونه له دې ډلې څخه شمېرلې شو.

له بده مرغه موږ هم په غير رسمي توگه همدې لور ته ور روان يو، که څه هم کومه بهرنۍ ژبه مورسي نه ده اعلان کړې خو د کار او روزۍ موندلو لپاره يې د خپل نوم تر زده کولو مخکې پر زده کړه ټينگار کوو.

په هر صورت اوس به لاندې درې پوښتنو ته ځواب ولټوو:

- ۱- پرانيستې ټولنه څه گټې او زيانونه لري؟
- ۲- ژباړه د يوې پرانيستې ټولنې په را منځ ته کولو کې څومره او څنگه ونډه لري؟

۳- په دې بهير کې موږ چيرې يو؟



لومړۍ پوښتنه: پرانيستې ټولنه څه گټې او زيانونه لري؟  
 په دوديزو ارزښتونو ولاړ ټولنيوهان وايي چې د پرانيستې ټولنې د  
 رامنځ ته كېدو په بهير كې (په تېره بيا په لومړيو پړاوونو كې)  
 سنتونه، بومي عادات، كولتوري او كله\_كله عقيدوي ارزښتونو  
 ته زيان اوړي دا اندېښنه پر ځاى ده په تېره بيا په هغو ټولنو كې چې  
 اجتماعي شعوريې ټيټ وي او له اقتصادي پلوه كمزوري وي،  
 ځكه د پرانيستې ټولنې غېږد نويو پديدو منلو ته خلاصه وي كله  
 كله د ژوند چټك پرمختگ پخپله د ځنډنيو عادتونو د هېرېدا  
 باعث گرځي. د پرانيستې ټولنې بل تاوان په فرد، كورنۍ او ټولنه  
 كې د بدلونونو له امله رواني گډوډي ده. هر نوى، پردى چې له  
 ځايي او زور ارزښت سره مواجه شي څه نا څه كشمكش را منځ ته  
 كوي.

په لومړي سر كې د فرد اروايي حالت له نارملتيا باسي بيا د فرد  
 برخورد له فرد سره بدلوي او په نتيجه كې ټولنه له گډوډۍ سره  
 مخامخېږي. كله كله دا ستونزې موقتي وي، ځينو ټولنو د داسې  
 ستونزو د مخنيوي لپاره خپل قوانين هومره پرانيستي جوړ كړي

وي چې ارزښتونه د فرد د حقوقو په اساس ټاکل کېږي نه دا چې فرد خپل مکلفیتونه د موجودو کولتوري ارزښتونو تابع کړي. د داسې ټولني یوه بېلگه د امریکا د متحده ایالاتو ټولنه ده، دوی په دې عقیده دي چې هر کولتور چې امریکا ته راځي هغه د امریکې کولتور دی. هیڅ کولتور ممنوع نه دی تر هغه چې د فرد او ټولني تثبیت شویو حقونو ته زیان وانه پوي او هیڅ کولتوري ارزښت، چې د یوه فرد یا ډلې خوښ نه وي مراعات یې لازمي نه دی.

په هر صورت د پرانیستي ټولني گټې ډیرې دي لومړی دا چې فکري او عقلي پراختیا ته لاره هواروي ټولنیزه پوهه پیاوړې کوي، د دموکراتیکو اصولو له تطبیق سره مرسته کوي او د انساني حقونو تامین ته هم لاره هواروي. خو په دې شرط چې داسې ټولنیز چوکاټونه موجود وي چې په ټولنه کې موجود سالم کولتوري ارزښتونه او عقیدوي اصول له زیان څخه محفوظ وساتي.

ټول مدني ارزښتونه لکه د قانون واکمني، د بل حق ته درناوی او د فکر و بیان ازادې په پرانیستو ټولنو کې ښه تراد تطبیق وړ دي.

۲- ژباړه د پرانيستې ټولنې په رامنځ ته کولو کې خومره او څنگه ونډه لري؟

ټول هغه فرهنگي ميراثونه چې په مکتوب، ثبت شوي يا په شفاهي بڼه وجود لري يا ايجاد يې د ژباړې وړ دي. په دې کې متون (کتابونه، رسالې، مجلې، برينسنايز متنونه، ورځپاڼې، کتیبې، لیکونه او نور) فلمونه ډرامې تصويري راپورتاژونه، آرشيفي مواد، غريز متنونه حتی ولسي او شفاهي ادبيات راتللاي شي دا چې د هرڅه په اړه وي، اما د ټولې بشري نړۍ گډه فکري پانگه ده هره ټولنه حق لري له دغې گډې پانگې او بشري ميراث څخه زده کړه وکړي، تجربه يې کړي او پرې پوه شي، نو ددې لپاره هغه بايد وژباړي، پرانيستې ټولنه په حقيقت کې د پوهېدا لپاره هڅو ته د زميني برابرول دي، پرانيستې ټولنه د ژباړې او ژباړه د پرانيستې ټولنې لپاره مکمل او متمم دي، يعنې د علمي، فرهنگي-ادبي او هنري ميراثونو ژباړه د جمعي فکر سطحه لوړوي، ټولنيز شعور ته وده بښي او په نتيجه کې د پرانيستې ټولنې لپاره شرايط برابر يږي.

همدارا زپه پرانيستي ټولنه کې د ضرورت او اړتيا د شديد احساس په نتيجه کې خلک ژباړې ته هڅول کيږي. د پرانيستي ټولني خصوصيت دى چې تاسو بايد له نړيوالو فرهنگي حوزو سره پلونه وټړئ، په دې لړ کې ژباړه د يو صنعت په توگه يو مهم پول دى. اطلاعاتو او معلوماتو ته لاسبري د دموکراسۍ او پرانيستي ټولني ممیزه ده او بشپړو اطلاعاتو او معلوماتو ته لاسبري له ژباړې پرته ناممکنه ده. ژباړه فرهنگي بډاينه رامنځته کوي او فرهنگي غنا د پرانيستي ټولني يو اصل دى. ددې لپاره چې بحث اوږد نه شي را به شو وروستۍ پوښتنې ته:

په دې بهير کې موږ چيرې يو؟

له بده مرغه زموږ حال د خواشيني وړ دى. د يوې پرانيستي ټولني د رامنځ ته کېدو لپاره زموږ ټولې هڅې نيمگړې دي او بلکې کله دغو هڅو منفي پايله درلودلې ده. مثلاً، موږ نه يوازې دا چې پرانيستي ټولني ته د رسېدو لپاره د خپلو ارزښتونو د حفظ لپاره سيستماتيک او قانوني چوکاټونه نه دي جوړ کړي، بلکې مخکې له دې چې د پرانيستي ټولني له گټو او مزايو وڅخه خبر شو يا يې

را منځ ته کړو دغو ارزښتونو ته په زیان اړولو مو د پرانیستې ټولنې رنگه بده کړې ده. له بده مرغه په عامه ذهنیت کې د دیموکراسۍ، آزادۍ او پرانیستې ټولنې په شان اصطلاحات یو څه بدنام شوي او لامل یې دا دی چې نه لوستو وگړیو او نه هم عام ولس ته ورپېژندل شوي دي، خلک گومان کوي، چې له عقیدوي ارزښتونو وتل، ناوړه غربي پدیدو ته تسلیمېدل او خپل کولتور هېرول د دغو اصطلاحاتو ماناوي دي. حال دا چې د نړیوالو فکري پانگې ته ځان رسول، پر تکنولوژۍ سمبالېدل او د بشریت له جمعي پرمختګ سره اوږه په اوږه گام ایښودل د ټولنیز شعور له هغې مرحلې څخه را پیل کیږي چې خلک د پرانیستې ټولنې پر واقعي ارزښت وپوهیږي او په خپله یې رامنځ ته کړي. موږ د خپل جوړ کړي محور پر شاوخوا راخرخو، خپل فکر، خپل باور او خپل دود دستور مهم دي خو که ځان ته وگورو له بوټونو او جرابو نیولې د سر ترخولۍ پورې د ژوند هره وسیله مو پر دیو را جوړه کړې ده. موږ علوم نه زده کوو بلکې راکاپي کوو یې، حتی له طب، انجینرۍ او نورو سیاسي علومو نیولې د بشري علومو تر نظریاتو پورې ټول

نورو ايجاد ڪري، موز پرتي له ڊي چي سم ناسم په ڪي وپيٽنورا  
 ڪاپي ڪوويي. له ڊي حالت ه د وتلو يوه لار ٿباري ته مخه ڪول دي  
 ، ڪه موز اريو اول د موجود علم ٿول شڪل را وٿبارو. ولس د  
 فكري توليد مصرفوونڪي دي، رون اندي، لوستي او متخصصين  
 د فكري پانگي توليدوونڪي دي، ٿبار ه د هرې برخي لپاره ضروي  
 ده. رون اندي، لوستي او متخصصين بايد د فكري توليد لپاره  
 علوم، فنون، هنرونه او فكري زرمي ترلاسه ڪري، ٿباره بيا هم د  
 ارتباط پول دي. ٿبار ه د علم د انتقال ٿبني وسيله ده. او موز له  
 پوهني څخه لري يو، د پوهي او ٽڪنولوژي يوه نيمگري، زره، له  
 ڪاره لو بدلي نسخه لرو چي د تطبيق ورنه ده.

مايو مهال په يوه ليکنه ڪي لوستي و چي له ٽڪنولوژي سره د  
 پرانيستي ٿولني او يوي ٿرلي ٿولني بيل-بيل بر خورد يي بنوده  
 هلته يي يو ساده مثال ور ڪري و، ويل يي: ڪه تاسو ٿرلي ٿولني ته د  
 فوتو ڪاپي. ماشين ولپري هغوي هڅه ڪوي د استفادي طرز يي زده  
 ڪري او ڪه ڪومه پانه پري ڪاپي ڪري ورته خوشاله وي، خو ڪه همدا  
 ماشين يوي پرانيستي ٿولني ته ور ولپري نو په اول قدم ڪي هڅه



کوي دغه ماشین وپېژنې او پرې پوه شي چې څنگه کار کوي، بیا ځان وپوهوي چې دغه ماشین څنگه جوړ شوی دی، په دویم ګام کې کوشش کوي په خپله د فوتوکاپي ماشین جوړ کړي، د پرانیستې ټولنې وګړي د فوتوکاپي ماشین یو ځل راوړي او بیا یې ټولې ځانګړنې را ژباړي ځان پرې پوهوي او دوهم یې خپله جوړوي.

د دې مثال له نظره موږ چیرې یو؟ د فوتوکاپي ماشین خو پرېږده چې تر اوسه مو د خپلو ژبو په اړه هم علمي نظریات نه دي را ژباړلي. لا تر اوسه مو د کالیو مینځلو د صابون کیمیاوي فورمول هم نه دی را ژباړلی او د کچالو د بوټي امراض خولا ډېره لوکسه خبره ده.

د پرانیستې ټولنې په پوهنتون کې هر کال علمي کتابونه نوي کیږي، بلکې د ځینو ژبې لیدونکو علمي تیوريو متون تردې هم ژر نوي کیږي. زموږ په پوهنتون کې د ۱۹۳۳ کال د انجینرۍ هغه تیوري لوستل کیږي چې اوس د تاریخ حافظې ته سپارل شوې، همدا دی د تړلې او پرانیستې ټولنې توپیر. که یو ملت د پرانیستې ټولنې په رامنځ ته کولو کې محتاط وي خپل کولتوري ارزښتونه له



لاسه ورنه ڪري، نو په دي لاره ڪي ٽيباره له يوه اڙخه آب حيات ده  
 ڇڪه پوهه به يي تر لاسه ڪري وي خو ٽبه او فرهنگ به يي هم ساتلي  
 وي.

په ترلي ٽولنه ڪي هغه وگري چي پرمختگ او اصلاحات غواڙي  
 منفعل قشروي حال دا چي په پرانيستي ٽولنه ڪي ريفورم  
 غوڻبتون ڪي فعال وي نه منفعل. د منفعل قشر خصوصيات دا دي  
 چي له پڻبو سره په احساساتي او شعاري روحيه برخورد ڪوي نه په  
 عقلي او ترميمي روحيه حال دا چي فعال قشر په آرامو اعصابو  
 فعاليت ڪوي او ڪاريي دا وي چي يو ڇه رامنڃ ته ڪري نه دا چي  
 خلڪ خپلو غوڻبتون ته متوجه ڪري. دا خرگنده ده چي د هر حق  
 غوڻبتون ڪي او اصلاح طلبه غورڻنگ بدلون له منفعل حالته و يوه  
 فعال حالت ته پوهاوي او فكري بلوغ ته اڀري چي ٽيباره يي يوه  
 بنه وسيله ده. مور ڪه د ٽيباري د يوه منظم غورڻنگ له لاري فكري  
 اساسات او علمي لاسته راوڙني راخپلي ڪړو نو، نه يوازي دا چي  
 يو فعال پرمختگ غوڻبتون ڪي نهضت به و لرو، بلڪي د پرانيستي  
 ٽولني لومڙني اساسات به موهم رامنڃ ته ڪري وي. د دموڪراسي

فلسفي، د سياست علم، ټولنپوهنه، د جمعي شعورد لورتيا لپاره  
فكري تغذيه، تكنالوژي، ساينسي علوم، نړيوال ادبيات، هنري  
پانگه، تاريخ او روزنيز مواد په لومړي سر کې د ژباړې لپاره مهم  
مواد دي.

د يوې پرانيستې ټولنې اړيکي له نړيوالې ټولنې سره طبعاً يو  
اړخيز نه دي مورډنه يوازې د نورو پېژندلو ته اړيو بلکې بايد  
ځانونه هم پر نورو وپېژنو او د دې لپاره هم ژباړې ته اړتيا لرو، که  
له نړيوالو څخه څه اخلو بايد څه ورته عرضه هم کړو، زموږ تاريخ،  
زموږ کولتوري ارزښتونه، ادبي پانگه او ټولنيز واقعيتونه د  
ژباړې وړ دي. همدا اوس نړۍ د افغانستان په اړه ستړې سياسي او  
نظامي تېروتنې کوي ځکه د افغانستان له کولتوري ارزښتونو،  
اجتماعي مناسباتو، عقايدو، اقتصاد، تاريخ، ژبو او قومي  
حقايقو څخه نه دي خبر، ولې نه دي خبر؟ ځکه نه يو ورژباړل  
شوي ولې؟ ځکه ترلې ټولنه يو د ژباړې په مرسته به مورډيو بل څه  
هم ترلاسه کړو، که علوم او فنون په خپلو ژبو کې ولرو د انگرېزي د  
مينې له دغې تېې به هم خلاص شو چې اوس يې لرو، نور به ټول

علوم یوازې د انگرېزۍ او کمپیوټر په ابتدايي کورسونو کې نه خلاصه کېږي او پخو پوهانو ته به مو څوک عریضه پر مخ نه ولي چې ولې یې انگریزي نه ده زده. د خارجي ژبو زده کړه هدف نه بلکې وسیله ده، د ژباړې لپاره وسیله، نه لکه علم، د هدف په توګه موږ باید په پوره پام او احتیاط یوه پرانیستې ټولنه را منځ ته کړو د دې لپاره لومړی درشل ژباړه ده، یوه دوه اړخیزه ژباړه، بل درشل یې د خپلو ارزښتونو د ساتلو لپاره د چوکاټونو ایجاد او پالل دي او درېیم ګام یې د منفعل پرمختګ غوښتونکي غورځنګ پوهاوی دی چې په یوه فعال او مثمر بهیر بدل شي او خپله پوهه د ټولني پر هوساینه ولګوي.

aghalibrary.com

The Digital Library